

# dawl Frangiskan

LEHEN IL-KAPUĊĊINI MALTIN





8

**3 M'hemmx żmien x'jinħela**

Editorjal

**4 Bibbja**

minn P. Donat Spiteri OFMCap

**6 Reċensjoni**

minn Mons Lawrenz Sciberras

**7 Missjoni**

minn Fr Hilary Abola OFMCap

**8 Ġublew tal-Fidda - Fr Joe Buttigieg OFMCap**

**12 Il-Kapuċċini u l-Kappella ta' Santu Rokku 1874 - 1875**

minn Winston L. Zammit, B.A.,(Hons),  
P.G.C.E., M.A.

**13 Saħtekk**

minn Dr Chris Sciberras

**14 Novella**

minn Emily Barbaro Sant

**16 Ġustizzja**

minn Dr Mark Anthony Mifsud Cutajar LL.D

**17 Vokazzjoni**

minn Br Dennis Calleja OFMCap

**18 Franġiskaneżmu**

minn Patri Ivan Scicluna OFMCap

**21 Kristjaneżmu**

minn Manwel Micallef

**22 Il-Kontribut tal-Poeta Reliġjuż fil-qasam tal-poeżija (1)**

minn Patrick Sammut

**23 Ġi.Fra**

minn Amy Zarb

**24 Is-Saċerdozju b'Lenti Franġiskana (2)**

minn Patri Mario Attard OFMCap

**26 San Pawl... Il-Poeta u l-Globalizzazzjoni (2)**

minn Philip E. Said

**28 Il-Bolol ta' Malta (21)**

minn Tony C Cutajar

**29 Okkult**

minn Fr Franco Fenech OFMCap

**30 Kompetizzjonijiet**

minn P. Wistin Attard OFMCap

**31 Katekeżi tal-Papa Benedittu XVI**

minn Harry Agius Ordway




13



18



24




26

**Hlas ta' l-Abbonament: €9.32 fis-sena.**

Kull offerta, barra mill-hlas, hi milqugħa bhala għajna għall-Missjoni, li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211



Qoxra:  
"Kurċifiss"  
Ċentrali jidhru wkoll:  
San Franġisk u Sta Klara t'Assisi.  
pittura ta'  
Piero Casentini (2005)  
li tinsab f'Valmontone,  
Ruma.

**BORD EDITORJALI**

**Editur**

Leonard Falzon OFMCap

**Amministratur**

Crispin Tabone OFMCap

**Distributur**

Dorian Holland OFS

**Membri**

Frans Abela Giusti OFMCap  
Wistin Attard OFMCap  
Martin Micallef OFMCap

**DIREZZJONI U AMMINISTRAZZJONI**

Kunvent tal-Kapuċċini,  
Floriana - FRN1211  
Tel: 2123 3874/2122 5525/2123 4949  
e-mail: leofalzon@waldonet.net.mt

ISSN 1811-5373

**DISINN U LAYOUT**

Robert Tabone  
Mob: 9947 3763

**MITBUGH**

Gutenberg Press Ltd.  
Tel: 2189 7037

Kull korrisondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editur. Id-Direzzjoni tirserserva d-dritt li tippubblika fid-DAWL FRANĠISKAN dawk l-artikli, ittri jew tagħrif iehor li jidhriha li jkun qaqblu max xejra tar-rivista.

© Dawl Franġiskana 2010  
Publikazzjoni Franġiskani Kapuċċini

# MHEMMX ŻMIEN X'JINHELA!

Fil-liturġija ta' nhar l-Erbgħa tal-Irmied, il-Knisja, hija u tqegħdilna l-irmied fuq rasna, tfakkarna personalment fl-ewwel kelmiet li Ġesù jgħid fl-Evangēlju skont San Mark: **"Indem u emmen fil-bxara t-tajba"** (Mk 1:15). Izda qabel dan il-kliem, fl-istess vers, it-test ta' Marku jdaħħal frazi oħra mill-aktar importanti: **"Iż-żmien huwa mitmum, u s-Saltna ta' Alla waslet"**. Xi jfisser dan għalina?

Fi ftit kliem Ġesù qiegħed ighidli, **"... Isa, inzel minn hemm, għax illum jehtleġll noqgħod ghandek"** (Lq 19:5). Għal Ġesù mhux importanti x'kont ilbierah. Ma jimpurtahx jekk ilbierah jien kont żieni, fahxi, bla kontroll, idolatra, ġellied, mimli mibegħda, superstizzjuż, għajjur, inkurlat, ambizzjuż, mifrud, adulteru, rġhib, hāli eċċ. Meta Ġesù jixhet fuqi harsa ta' mħabba (ara Mk 10:21) u jistieden ruhu b'idejh biex jiġi f'qalbi, x'jaqbilli nagħmel? Mhux li niehu l-atteġġament ta' Żakkew u kollni ferhan ninzel bla telf taż-żmien mis-supervja u 't-tjubija tiegħi', u kollni ferhan nilqgħu għandi? (ara Lq 19:5). Ma għandix inhabbel rasi mlt tqassis tan nies:


- "Issa qed tmur il-Knisja?
- Insietu żmienha?
- Xebgħa jiġri wara kull dublett li jara?"

Halliehom lin-nies ha jkomplu **"jgemgu bejniethom u jghidu li għand wiehed midneb dahal jistrieħ"** (Lq 19:7). Tinkwetax. Ġesù serrahli rasi meta qalli: **"Bin il-Bniedem ġie jfittex u jsalva l-mitluf"** (Lk 19:10).

U x'jiġra meta nindem? Bhal Żakkew, jiena nieqaf (ara Lk 19:8). Jiġifieri, wara li nagħraf il-ferh li nhalli lil Ġesù jistrieħ f'qalbi, niehu deċiżjonijiet prattiċi ta' konverżjoni. **"Ara Mulej, se nagħmel hekk u hekk"** (ara Lk 19:8). U nehodhom mhux għax obligat nagħmilhom, imma għax ferhan (ara Lk 19:6) li issa Ġesù qiegħed jistrieħ f'qalbi (ara Lq 19:7). Issa li Ġesù qiegħed jgħix f'qalbi, hu għamilni ġeneruż, ġust, ferhan, safi, leali, magħqud, moderat, seren, eċċ. Għamilni bniedem ġdid. Il-preżenza hajja ta' Ġesù f'qalbi għamlitni bniedem ġdid illum. U illum, ma' San Pawl, nista' ngħid b'qalbi kollha: **"Araw, issa hu ż-żmien it-tajeb; araw, issa hu jum is-salvazzjoni!"** (2Kor 6:2).

**"Is-Saltna ta' Alla mhijiex ikel u xorb, imma hi ġustizzja, u sliem, u grazzja fl-Ispirtu s-Santu"** (Rm 14:17). Jiena msejjah biex illum immur niltaqa' ma' Ġesù, halli s-sewwa, is-sliem u l-hniena tiegħu, isiru tiegħi. Ha nqum ISSA mill-hażen tiegħi! Isimghu! Qiegħed isejjahli! (ara Mk 10:49). •

# ULIED FL-IBEN



**Mir-rivelazzjoni tat-Testment il-Ġdid nafu li Alla, biex jerfa' lill-bniedem mill-waqa' tad-dnub u jerga' jqieghdu fl-istat ta' hbiberija mieghu,**

**baghatlu hdejh fid-dinja lil Ibnu l-wahdieni mill-gholi tas-smewwiet, li sar bniedem u ghammar fostna (Ġw 1:14).**

**"Lil dawk li laqghuh tahom is-setgha li jsiru wlied Alla, dawk li emmnu f'ismu"** (Ġw 1:12). Minn dan l-aħħar kliem nifhmu li fl-ordni l-ġdid tar-restawrazzjoni soprannaturali l-bnedmin isiru wlied Alla fl-Iben li ghalihom sar bniedem bhalhom. Isiru wlied Alla fl-ghaqda taghhom ma' Ibnu l-wahdieni billi jilqghuh u jemmnu fih.

## ADAM IL-ĠDID

Alla Iben wiehed biss ghandu, Ibnu l-ghaziż li fih isib l-ghaxqa tieghu (Mt 3:17). Meta baghatu fid-dinja, kif nemmu li sar bil-misteru tal-Inkarnazzjoni, baghatu bil-missjoni li **"jigbor gemgha wahda l-ulied ta' Alla li kienu mxerrdin"** (Ġw 11:52). Hekk ghmel Ġesù f'hajtu bil-hidma u l-kelma tieghu. Ġie jsejjah l-ulied mitlufin ta' Alla biex jerġghu lura f'dar Missierhom (ara Ġw 11:52). Imma jerġghu lura bhala wlied Alla kif kienu mahluqin fil-bidu skond il-pjan ta' Alla ghalihom. Ghalhekk, l-ewwel kellohom **"jiggeddu b'tibdila spiritwali tal-fehma taghhom u jilbsu l-bniedem il ġdid, mahluq skond Alla, fil-gustizzja u l-qdusija tassew"** (ara Ef 6:23).

Il-bniedem il-ġdid hu Ġesù Kristu jew kif isejjahlu San Pawl, hu Adam il-ġdid. San Pawl jaghmel paragun antitetiku bejn Adam u Ġesù Kristu. L-ewwel Adam **"kien xbieha ta' dak li kellu jigi"** (Rm 5:14) biex ikun it-tieni Adam, u jsewwi dak li hassar l-ewwel Adam.

- Il-wiehed, tal-ewwel, hu l-awtur tad-dnub, tal-kundanna u tal-mewt;
- it-tieni hu l-awtur tal-grazzja, tal-ġustifikazzjoni u tal-hajja.

Hekk kif ikompli San Pawl, **"Fejn kotor id-dnub kotrot fuq li kotrot il-grazzja"** (Rm 5:20). Il-grazzja ta' Kristu rebhet fuq id-dnub ta' Adam u tatna l-hajja b'abbundanza akbar (ara Ġw 10:10).

Il-grazzja ta' Kristu, it-tieni Adam, hi aktar prezzjuża minn dik li kellu l-ewwel Adam u li tilifha ghalih u ghalina wliedu. Hi l-grazzja tal-Iben il-wahdieni, li hu fi hdan il-Missier, li sar bniedem bhalna u ġie jghammar fostna, **"mimli bil-grazzja u l-verità"**, u mill-milja tieghu ahna lkoll hadna, grazzja fuq grazzja" (Ġw 1:14,16) L-Iben ta' Alla nižel minn hdan il-Missier u sar bniedem bhalna. Imma baqa' bhala bniedem ukoll imzċjjen, anzi **"mimli"** bil-glorja tad-divinità tieghu bhala l-veru Iben ta' Alla.

Meta ġie fostna l-bnedmin, ġie mimli bil-grazzja u l-verità (charis kai aletheia), l-attributi proprji tieghu bhala l-Iben il-wahdieni ta' Alla jew ta' Alla veru li hu. Mill-milja tieghu ahna l-bnedmin li ltqajna mieghu hadna grazzja aktar abbondanti u aktar prezzjuża minn dik li stajna hadna mill-ewwel Adam. Din hi l-grazzja ta' Kristu, li biha fl-ghaqda taghna mieghu niksba l-oghla dinjità li qatt jista' jkollna; li jkollna sehem mieghu fin natura divina tieghu.

## SIEHEB MA' ALLA

Din il-verità kbira jgharrafhielna l-awtur tat-2 ittra ta' San Pietru b'dan il-kliem misterjuż li kiteb lill-Insara li kienu kkonvertew mill-hajja pagana: **"Bis-sahha ta' dawn (id-doni) huwa (Ġesù Kristu) tana l-eghzeż u l-akbar ġid li kien wegħedna, biex bih... tissieħbu fin-natura ta' Alla"** (2Pt 1:4). **"In-natura ta' Alla (theia physis) hi d divinità ta' Alla, dak li Alla hu filh innifsu u minnu nnifsu. Din l-istess natura divina hi wkoll tal-lben li hadha mingħand il-Missier u li għalhekk, bħalu u daqsu hu Alla veru, "natura wahda mal-Missier"**. Ġesù Kristu mbagħad, **"il-Verb li sar bniedem u għammar fostna"** (Ġw 1:14), lil dawk li laqgħuh u emmnu fih bħala l-veru lben ta' Alla seħibhom miegħu fl-istess natura tiegħu ta' Alla. Dan tffisser il-kelma Griega koinonoi, **"shab"**, u koinonia, **"shubija"**, sehem, komunjoni (ara Lq 5:10). Mela, hu fl-għaqda tagħna ma' Ġesù Kristu, l-lben il-wahdieni ta' Alla, li ahna nsiru wkoll ulied Alla – bih, miegħu u filh.

L-għaqda tagħna ma' Ġesù Kristu sseħħ l-ewwel nett bil-fidi tagħna fih. Hu bil-fidi li tiġi mill-kelma tal-Evanġelju, li niltaqgħu l-ewwel darba miegħu, nagħrfuh u nilqgħuh bħala s-Salvatur tagħna (Rm 10:17; Ġw 1:12). Il-fidi f'Ġesù Kristu hi l-bidu u l-kontinwazzjoni tal-għaqda tagħna miegħu. U aktar ma nikbru fil-fidi fih, aktar nissahħu fl-għaqda tagħna miegħu. Imbagħad għandna s-sagramenti. Il-magħmudija: is-sagrament tat-twelid ġdid. **"Jekk wieħed ma jitweldix mill-ilma u l-ispirtu, ma jistax jidhol fis-Saltna ta' Alla."** (Ġw 3:5). Wara li nitwieldu mill-bnedmin u nsiru wlied il-bniedem, bil-magħmudija nitwieldu mill-ġdid minn Alla u nsiru wlied Alla (Ġw 1:12-13). Imma dan kollu minħabba l-għaqda tagħna ma' Ġesù Kristu, li fih inkunu emminna. **"Intom ulied Alla koll kemm intom, permezz tal-fidi fi Kristu Ġesù. Intom, li intom mgħammdin fi Kristu, ilbistu 'l Kristu"** (Gal 3: 26-27).

U l-Ewkaristija: is-sagrament tal-għaqda tagħna haġa wahda ma' Ġesù Kristu; is-sagrament li bih Ġesù jgħix fina u ahna fih. **"Min jiekol ġismi u jixrob demmi jibqa' fija u jiena fih"** (Ġw 6:56).

Bi kliem aktar ċar, bl-eżempju tad-dielja u l-friegħi, Ġesù nnifsu jffissrilna din il-verità. Jgħidilna: **"Ibqgħu fija u jiena nibqa' fikom... Jiena d-dielja, intom il-friegħi. Min jibqa' fija u jiena nibqa' fih, dan jagħmel hafna frott... Ibqgħu fl-imhabba tiegħi"** (Ġw 15:1-10).

Santu Wistin jagħtina riflissjoni sabiha fuq din l-allegorija tad-dielja u l-friegħi. Jgħidilna: **"Tal-istess natura wahda huma d-dielja u l-friegħi. Għalhekk l-lben ta' Alla, li ahna m'ahniex tan-natura tiegħu, sar bniedem, biex fih ikun hemm id-dielja tan-natura umana li fiha stajna nkunu bħal friegħi ahna l-bnedmin"** (ML 35, 1899).

Ahna l-bnedmin qatt ma konna nistgħu nkunu fl-lben ta' Alla kieku hu ma sarx bniedem bħalna. Imma hu għalhekk sar bniedem biex bih u fih

il-bniedem isir **"alla"** jew ikollu sehem fin-natura ta' Alla (2Pt 1:4).

Hu fl-għaqda soprannaturali tagħna ma' Ġesù, l-lben ta' Alla, li ahna nsiru wlied Alla. **"L-lben wahdieni ta' Alla ried jagħtina sehem min-natura tiegħu ta' Alla u għalhekk ha n-natura tagħna biex hu jsir bniedem halli ahna nsiru allat"** (San Tumas ta' Aquino, Op. 57, lect. 1 4).

Dan hu wkoll is-sens tat-talba qasira li jgħid is-saċerdot waqt il-quddiesa x'hin jixhet ftit ilma fil-kalċi, li jkun filh l-inbid għall-konsagrazzjoni: **"Bil-misteru ta' dan l-ilma u l-inbid ikollna sehem fin-natura divina ta' Kristu, kif hu jissieheb magħna fin-natura tagħna l-bnedmin"**. •

## PATRI DONAT SPITERI OFMCAP MIDALJA: QADI TAR-REPUBBLIKA

L-istudji bibliċi u l-hidma ta' Evanġelizazzjoni ta' Patri Donat Spiteri, Kapuċċin, ikunu apprezzati u rikonoxxuti fuq livell uffiċċjali u nazzjonali bl-ghotja tal-Midalja għall-Qadi tar-Repubblika mill-President ta' Malta, I-E.T. Dr George Abela, nhar it-13 ta' Diċembru 2009. L-ċerimonja saret fil-Palazz Presidenzjali, il-Belt Valletta.



- Patri Donat kien ordnat saċerdot it-13 ta' Marzu 1948. Studja l-Iskrittura fl-Università Gregorjana, Ruma, u fl-Istitut Bibliku tal-istess Università.
- Għal għadd ta' snin kien kappillan tal-parroċċa tat-Trinita, il-Marsa u San Ġwann.
- Għallem l-Iskrittura fis-Seminarju tal-Kapuċċini tal-Provinċja Maltija, u kien Professur tal-Istudji Bibliċi fil-Fakultà tat-Teoloġija tal-Università ta' Malta.
- Wieħed mill-fundaturi tal-Għaqda Biblika Maltija, u President tal-istess Għaqda sa mill-1988.
- Membru tal-Kummissjoni tat-Traduzzjoni tal-Bibbja bil-Malti.
- Awtur ta' diversi pubblikazzjonijiet, hafna minnhom dwar il-Kotba Mqaddsa u mill-1974 jiehu hsieb il-fuljett Kllem il-Hajja.
- Kontributur regolari fuq Radju RTK u mezzj oħra tax-xandir.

Minħabba li Patri Donat Spiteri jinsab rikoverat fid-Dar tal-Kleru u allura ma setgħax jattendi, Fr Martin Micallef OFMCap irċieva f'ismu din l-onorifiċenza fil-preżenza tal-oghla Awtoritajiet ~ivili u ekklezjaċi.

Id-Direzzjoni ta' Dawl Franġiskan f'din l-okkażjoni tifrah u tawgura lill-Patri Donat Paċi u Ġid, filwaqt li tiringrazzjah għall-kitbiet bibliċi tiegħu fir-rivista b'risq il-qarrejja. •

# “IL-MASTRUDAXXA TA’ NAZZARET”

108 PAGNA, ILLUSTRAT, €6.00

San Ġużepp huwa qaddis imġezwer fil-misteri kbar marbuta ma’ familja kollha kemm hi speċjali. Alla lilu għażel, u għabbieh bir-responsabbiltà biex jerfa’ l-piż u jwieġeb quddiem l-awtoritajiet Lhud għal dik il-familja. Mhux biss, imma dan il-mastrudaxxa għatta għal quddiem in-nies ta’ din id-dinja dak li kien imħejji sa mill-eternità rigward it-twelid tal-Verb magħmul bniedem.

Wiehed però ma għandux jaqla’ jew iġenneb il-hajja ta’ dan il-mastrudaxxa mill-ambjent purament li fih twieled, għex, trabba u miet. Dak kollu li huwa marbut mal-ambjent soċjali u reliġjuż tal-Lhud: Mela l-harsien ta’ jum is-Sibt, il-harsien tal-festi prinċipali, speċjalment dik tal-Għid tal-Lhud, iċ-ċerimonja taċ-ċirkunċiżjoni lit-tarbija Ġesù, il-prezentazzjoni ta’ Ġesù meta kellu biss erbgħin jum, it-talb preskritt ta’ kuljum fil-familja flimkien mal-bosta debhiet u l-għexur li kull kap tal-familja kellu jagħmel fit-tempju ta’ Ġerusalem, dan kollu għamlu l-gust Ġużeppi.


Taqsimha oħra interessanti f’dan il-ktieb ġdid hija l-kwalità ta’ paternità li dan Ġużeppi kellu vis-a-vis it-tifel u martu Marija li ġew afdati taht il-harsien shiħ tiegħu. Skond il-liġi Musajka Ġużeppi kien missier Ġesù, il-mastrudaxxa għalhekk kellu jiehu hsieb ukoll tal-ghajxien tat-tifel, tal-edukazzjoni tiegħu, u xejn anqas ta’ kull forma oħra ta’ harsien u responsabbiltà.

Il-ktieb jiġbor ukoll tagħrif mehud mid-diversi tagħlim ta’ Missirijiet il-Knisja dwar San Ġużepp kif ukoll dokumenti tal-Papiet matul il-pontifikat tagħhom. Ghaliex il-mexxejja tal-Knisja dejjem raw paralleliżmu kbir bejn San Ġużepp u t-tmexxija tal-Knisja afdati lilhom. Fl-aħhar tal-ktieb hemm ukoll kurunella li għandha aktar minn mitt sena li tant tfahhar il San Ġużepp.

Ta’ min għalhekk jakkwista kopja ta’ dan il-ktieb tal-biblista Mons. Lawrenz Sciberras. Fil-gzejjer tagħna hawn devozzjoni tassew qawwija lejn dan il-qaddis. Parroċċi shaħ iddedikati lilu, fratellanzi, altari b’tant tiżjin, ismijiet ta’ nies, toroq, djar, baned, statwi u niċeċ, ecc. Imma hemm bżonn li din l-imħabba lejn San Ġużepp tkun aktar ġenwina u safja u fuq kolloxx Biblika.

Dan il-ktieb għalhekk jgħinna biex naslu għal dan kollu. Kopji tal-ktieb jinsabu fil-libreriji prinċipali tal-gżira jew jista’ jordnahom direttament minn għand l-awtur, Tel: 21551420. Ix-xahar ta’ Marzu li huwa ddedikat kollu lil dan il-qaddis huwa żmien biex jixprunana nkabbru l-imħabba lejn dan il-qaddis harries tal-familji insara. •





Kull filghodu u filghaxija ma nismghax hlief il-bikja tač-čkejna Sofija bint Gamila, il-ġara li hemm toqghod fl-ghalqa qrib id-dar tagħna. Il-bikja kienet tinkiser biss ftit waqtiet meta č-čkejna ssib xi id hanina li trejjaqha. B'hekk tinsa' xi ftit il-ġuħ li jaħkem fuqha bla ħniena.



Il-bikja ta'Sofija nhossa bħal xewka f'qalbi li tniggiżni l-iżjed waqt il-qsim tal-hobż li Alla jaghtini b'radd il-hajr għall-gharaq ta' ġbini. Hafna drabi kelli nistor in-niket ghax ma rajtx il-hlejqa tterraq barra. Imma meta lmaħtha, ghajjatilha u b'ferh ta' ahwa qsamna flimkien il-ġid u l-ġabra li tagħni Alla b'hażna għall-iżmna.

## IT-TFULIJA TA' TIFLA

Omm Sofija ghamlet kemm setghat biex tfittex xi ftit hbuq għalkemm qatt ma ħabblet rasha minn fejn se ssib l-ghixien tagħha, ta' żewġha s-sakranazz u ta' bintha čkejna niexfa għuda tissielet mal-mewt u l-hajja.

Il-flus ta' frott il-ħidma, serq jew żina huma kollha xorta wahda quddiem kejla qamhurrin u faxx haxix għall-ikel. L-aqwa li tinstab l-ghaxja ta' lejla. Mill-bqija l-lejl ikennen lill-hajjin f'raqda li tnessi l-ġuħ, il-biki u kull ħsieb iehor b'toġhma qarsa. Omm Sofija ma felhitx iżjed tissielet mal-hajja u mal-ewwel raġel li ta ftit flus f'idejha telqet kollox u marret

tghix mieghu. Sofija ngabret mat-tfal ohra li baqghu jduru ma' djul nannitha. Bis-sewwa jew bid-dnewwa l-jiem ghaddew u Sofija bdiet taqdef għal rasha biex tfittex xi haġa li tista' titrejjaq biha. Ma' sbih il-jum kienet tiġi tfittex xi frotta jew tnejn li jkunu waqghu mal-lejl bir-riħ minn siġra li hemm imhawwla hdejn id-dar tagħna.

Mhux l-ewwel darba li sellimt lil Sofija biex tibqgħa ssaltan bejnietna l-imħabba ta' bejn il-bint u missierha. Imma l-mistħija għal ghemilha dejjem rażżanha biex la terfgha ghajnejha lejja u lanqas tlissen kelma jekk mhux xi wahda minn taht l-ilsien.

Iż-żmien ma jistenna lil hadd. Sofija tfarfret u thaltet ma' tfal ohra l-iskola b'tama kbira li xi darba tikseb dak li qatt ma rat fi čkunitha. Bla ma riedet tghallmet minghand shabha kif għandha thaddem mohħha għall-qligh il-flus.

## MARA MAGHMULA

Fi xhubitha Sofija kienet il-ġabra tal-ġmiel li setgha johloq Alla

f'suret il-mara. Tiddandan bi ġmielha kont tarha sserdek ma' kull żghazugh li jitfgha ghajnejh fuqha, imma qatt ma riedet irbit. Ghaliha hajjitha kienet bħal nahla li ddu minn warda għal ohra tiehu biss dak li joghġobha: Tfittex biss qligh iż-żina.

Sofija ghebet fil-baħħ taż-żminijiet u qajla kont tilmah dellha fl-inhawi ta' fejn trabbiet - ghalkemm f'qalbi kienet għadha tleħ minn żmien għal żmien.

Kien żmien it-thejjija għall-Ġimgħa Mqaddsa - għadni niftakar qisu lllum - meta ġiet xwejha u talbitni biex immur nara lil bintha.

Ix-xwejha haditni ftit 'il bogħod u dahhlitni f'gharix imdawwal bin-nar ta' ftit hatab li kien jaqbad. Fuq mitrah għall-qiegħa tal-art rajt mara mgħaddma. Kif inżilt gharkobbtejja hdejn il-marida biex inkellimha, ghajnejjna ltaqghu u bħal ssammru flimkien. Iddemghu ghax mohħna hadna fiż-żmien tal-imħabba għal xulxin. Illum il-bikja ta' Sofija ma ghadiex tal-ġuħ, imma tal-indiema għaž-zeblieh li tat 'l Alla. Il-mara bkiet ghax hasset fuqha t-tbeżbiża ta' Alla.

Niedma minn dnubietha u maħsulha bl-ilma tal-Magħmudija l-bikja ta' Sofija li nifditli qalbi maż-żmien inbidlet f'ferh ghax l-anġlu ta' Alla ma damx ma radd ruhha 'l Alla. •



Fr Joe Buttigieg  
OFM Cap  
**25 SENA  
SAĊERDOT  
TAL-KNISJA FI  
HDAN L-ORDNI  
FRANĠISKAN  
KAPUĊĊIN**

Jekk illum jien għadni saċerdot, dan għax Alla, li sejjahli u għażilni, hu fidil! Għalhekk, l-okkażjoni tal-ewwel 25 sena bħala saċerdot tal-Knisja fi hdan l-Ordni Franġiskan Kapuċċin hija okkażjoni ta' radd il-ħajr lil Ġesù, il-Kristu t'Alla, tas-sehem li jagħtini kuljum mis-saċerdozju tiegħu bħala l-Qassis il-Kbir, l-Altar u l-Vittma.

Minkejja d-dghufijiet u d-nubiet, Alla jsibni dehen li nkun afdat b'ministeru bhal dan, li Kristu jkun preżenti f'ija u permezz tiegħi jasal għand l-oħrajn.

Minhabba f'dan is-sehem mogħti lili fis-saċerdozju tal-Qassis il-kbir ta' Patt il-Ġdid, jien, bħala saċerdot, ma nħossnix iktar saċerdot skont l-Ordni ta' Melkisedek, imma skont l-Ordni ta' Ġesù, il-Kristu t'Alla!

Jum l-Ordinazzjoni saċerdotali tiegħi għat-talba konsagratolja u l-tqegħid tal-Idejn ta' Mons. Isqof Ġużeppi Mercieċca, illum Arċisqof Emeritu, kien is-Sibt 5 ta' Jannar 1985, lejlet

is-solennità tal-Epifanija. Il-Liturġija kienet tas-solennità. Dakinhar jien kont rajt it-twettiq tal-kelma li Alla kien tani meta kont wasalt biex naghmel il-Professjoni Perpetwa tiegħi fi hdan l-Ordni Franġiskan Kapuċċin (25-06-1984), meta l-Mulej kien qalli: **“Jien għażiltek biex tkun profeta għal ġnus”**.

Għal dawn il-25 sena ma' stajt nasal wahdi. Hafna kienu dawk li għenu nasal s'hawn:

- il-ġenituri li nissluni
- il-familja tiegħi,
- l-għalliema,
- il-patrijiet,
- il-hbieb, u
- hafna nies li Alla qedni fosthom jew bagħatni għandhom.

Hafna kienu dawk li għamlu miegħi iktar milli forsi jien għamilt magħhom, hekk li hafna drabi sibtni iktar nirċievi milli nagħti. Ghinuni wkoll dawk li għamluli hafna hsara u minhabba f'hekk kelli nbali.



Fr Joe Buttigieg OFM Cap  
**25 SENA SAĊERDOT TAL-KNISJA  
FI HDAN L-ORDNI FRANĠISKAN KAPUĊĊIN**

Dawn il-25 sena haduni f'hafna pajjiżi madwar id-dinja: l-Italja, il-Kenja, it-Turkija, il-Ġermanja. Hawn iltqajt ma' hafna nies, ma' kulturi u drawwiet differenti, ma' nies ta' twemmin iehor. Tghallimt li faċli tiġġudika, imma diffiċli tifhem. Dan ukoll ta s-sehem tiegħu biex jiena nistagħna bħala persuna, bħala nistrani u bħala saċerdot Franġiskan Kapuċċin.

Is-saċerdot huwa magħżul u msejjah biex ikun ma' Ġesu, jagħmilha miegħu, isir jafu, halli mbagħad jagħmlu magħruf bil-hajja tiegħu, bix-xandir tal-Kelma u bit-thaddim tas-Sagramenti.

Ġublew tal-Fidda mhux biss okkażjoni biex wiehed iħares lura, biex irodd hajr lil Alla ta' dak kollu li jkun għamel miegħu jew permezz tiegħu, imma wkoll huwa okkażjoni biex wiehed iħares 'il quddiem b'saqajh fl-art illum biex, jekk jista' jkun, dan il-Ġublew tal-Fidda, issa jsir tad-Deheb!



Ghalhekk, il-Quddiesa ta' Radd il-Hajr ta' nhar it-Tlieta, 5 ta' Jannar 2010, fil-knisja Arcipretali u Matriċi ta' Santa Katerina Verġni u Martri, xtaqt li tkun mument fejn il-harsa tiegħi u ta' dawg kollha li konna hemm, ma tkunx fuqi, imma fuq Ġesù, il-Qassis il-Kbir tal-fidi tagħna. Xtaqt li kulhadd isir jaf x'don ta' mhabba ghandna f'Ġesù.

L-Arcipriet tal-imsemmija parrocca, is-sacerdoti konċelebranti, l-abbatini, il 'Music Ministry' tal-Komunità 'Bread of Life' tal-GOGICC, ommi, il-familja tiegħi, qrabati u n-nies li kienu preżenti, gheni biex ir-radd ta' hajr lil Alla ta' dawn l-ewwel 25 sena minn kemm ilni sacerdot tal-Knisja, ma jkunx tiegħi wahdi, imma jkun tagħna lkoll bhala Knisja, fraternità Provinċjali, familja u hbieb.

Ma' huti fil-fidi jiena nistrani, ghalihom jiena sacerdot. •

Is-sacerdot huwa magħżul u msejjah biex ikun ma' Ġesu, jagħmilha miegħu, isir jafu, halli mbagħad jagħmlu magħruf bil-ħajja tiegħu, bix-xandir tal-Kelma u bit-tħaddim tas-Sagramenti.





## IL-KAPUČČINI U L-KAPPELLA TA' SANTU ROKKU 1874 - 1875


Meta fl-1643, il-Gran Mastru Jean Paul Lascaris de Castellar (1636-1657) barra l-isptar tal-Kwarantina (Lazzarett) fil-Gżira, fil-port ta' Marsamxett (illum Manoel Island) ha hsieb li faċċata tagħha fis-swar tal-Floriana jibni kappella ddedikata lil Santu Rokku biex permezz tal-quddies li jiġi ċelebrat fiha, in-nies miżmuma fl-Lazzarett setgħu jaqdu d-dmirijiet spiritwali tagħhom. <sup>(1)</sup>

Iċ-ċelebrazzjoni tal-quddies f'din il-kappella fil-bidu tas-snin 70 tas-seklu XIX, u bejn l-1874 u l-1875 kien f'idejn il-Patrijiet Kapuċċini, kif johroġ ċar minn numru ta' ittri li jinsabu fl-Arkivju Nazzjonali. Fl-20 ta' Ġunju 1874 is-Segretarju prinċipali Sir Victor kiteb din l-ittra lill-Provinċjal tal-Patrijiet Kapuċċini:

Sir,

*The quarantine regulations being temporarily in force in the LAZZARETTO, I am directed by H.E. the Governor to request you to resume the spiritual duties formerly offered by the Fathers of your Order to that Department and you will take the necessary steps to have the chapel of St Roque prepared with the church furniture.* <sup>(2)</sup>

Fl-istess jum Sir Victor kiteb lill-Assistent Segretarju Militari u nformah li l-kappella ta' Santu Rokku kienet se terġa' tintuża għall-htiġijiet spiritwali tan-nies li kienu fil-kwarantina u biex il-Kapuċċini jkollhom aċċess għall-kappella bħal qabel <sup>(3)</sup>. Minn dawn iż-żewġ ittri wieħed jiġbor numru ta' konkluzjonijiet:



JEAN PAUL DE LASCARIS CASTELLAR  
(French)  
Elected 1636, Died 1657.

1. li l-quddies f'din il-kappella kien isir biss meta kienu jiġu nfużati r-regolamenti tal-kwarantina u wara ma kinetx tintuża.
2. Li l-Kapuċċini kienu diġà taw is-servizz tagħhom fiha qabel l-20 ta' Ġunju 1874.
3. Li meta kienet tkun se tintuża, il-Kapuċċini kienu jiehdu hsieb jarmawha bl-affarijiet meħtieġa. Dan ifisser li dak li kien meħtieġ għall-Kult Divin u ma kienx jinżamm fil-kappella meta tkun magħluqa.
4. U biex il-Kapuċċini jidhlu jgħaddu fiha kellha bżonn il-permess tal-Militar.

Il-Kapuċċini bdew jagħtu s-servizz tagħhom f'Ġunju 1874, u baqgħu jagħtu dan is-servizz sa Diċembru 1874. Permezz t'ittra tal-10 ta' Diċembru 1874, il-Provinċjal ġie nformat li s-servizz tal-Kapuċċini ma kienx meħtieġ aktar u għaldaqstant ġie mitlub biex jagħti ċ-ċavetta tal-kappella lill-uffiċċjal Kmandant tal-Inġinieri. <sup>(4)</sup>

Iżda l-Kapuċċini ma damux wisq li rritornaw u dan permezz t'ittra oħra tad-data tal-20 ta' Frar 1875. Sir Victor reġa' talab lill-Provinċjal tal-Kapuċċini, sabiex il-Patrijiet jerġgħu jibdeu jagħtu s-servizz tagħhom f'din il-kappella <sup>(5)</sup>. Permezz t'ittra bl-istess data l-Assistent Segretarju Militari ġie mitlub, biex jagħti l-aċċess meħtieġ bħal qabel lill-Kapuċċini <sup>(6)</sup>. •

(1) A Ferris "Descrizione delle chiese di Malta e Gozo" (1866) p.246

(2) A(rkivju) N(azzjonali) M(alti) C.S.G. /04/45 No 3952

(3) Ibid, No 3953

(4) A.N.M. CSG/04/46, No 4825

(5) Ibid. No 5162.

(6) Ibid. No 5163



## L-ACNE FIT- TĦAL U FL-ADOLOXXENTI

L-acne, li bil-latin tissejjaħ “Acne Vulgaris”, hija l-aktar kundizzjoni komuni tal-ġilda. Din timmanifesta ruħha f’ponot l-aktar fuq il-wieċ, għonq, sider, dahar, spallejn u l-parti ta’ fuq tad-dirġhaj. Dawn il-ponot jikkonsistu f’pori miżdudin u jidhru bħala ponot suwed (blackheads) jew bojod (whiteheads) kif ukoll jistgħu jiżviluppaw f’ċesti u boċoċ (nodules) akbar.

Għalkemm l-acne mhijex marda fatali u xi drabi tfiq wehida, taf thalli marki permanenti fuq il-persuna u teffettwa lil dak li jkun kemm fiżikament kif ukoll psikoloġikament. Minkejja dan, bil-kura speċjalizzata li hawn illum, l-acne tista’ tiġi kkontrollata sew u l-problemi jiġu evitati bl-anqas diffikultajiet.

L-acne tista’ teffettwa lil kulhadd l-aktar dawk li jkollhom lil xi hadd fil-familja. L-acne taffettwa l-aktar lit-tfal fiż-żmien tal-pubertà u taf tkompli sa kemm jaqbz u l-għoxrin jew tletin sena.

Fl-acne, il-glandoli taż-żejt li jinsabu fil-ġilda jipproduċu żejt żejjed u għalhekk jagħmlu l-ġilda aktar żejtnija. Dan iż-żejt flimkien maċċelloli tal-ġilda jsoddu l-pori tal-ġilda u b’hekk il-mikrobi jiżdiedu u tinholq sistema ta’ infjammazzjoni, bi

hmura u neffa fil-ġilda madwar dawn il-pori.

Il-kura tal-acne tinkludi diversi metodi. Dawn jinkludu:

- hasil tal-wieċ,
- sapuna speċjali għad-dahar,
- dlik apposta għall-ponot ta’ fuq il-wieċ kif ukoll
- kors ta’ antibijotiċi għall-perjodu ta’ xhur.

Ĉerti każi jingħataw il-contraceptive pill kemm biex tikkura l-acne, kif ukoll bħala kontraċettiv ma’ mediċini oħra għall-acne li ma jistgħux jingħataw fit-tqala.

Il-make-up jaggrava l-acne għax isodd il-pori aktar, għalhekk l-aħjar li wiehed jevita dan kemm jista’ jkun. Sun blocks u foundation creams għandhom ikunu oil-free għax inkella jafu jsoddu l-pori tal-ġilda aktar u jaggravaw l-acne. Important hafna li wiehed jevita li jifqa’ l-ponot għax dan jaf jirriżulta f’marki permanenti fuq il-ġilda.

Id-dieta mhix importanti fil-kura tal-acne għax iż-żejt tal-ġilda ma jidix mill-ikel li nieklu u m’hemm l-ebda dieta speċjali li tfejjaq jew tiggrava l-acne.

Il-kura tal-acne taf iddum ma turi riżultati u ġieli jgħaddu bejn 6 – 8 ġimgħat biex jibda jidher xi progress fil-kura. Minkejja dan huwa importanti hafna li wiehed jibqa’ jiehu l-kura għaž-żmien kollu li kien preskritt u mhux jaqbad u jieqaf qabel għax inkella l-kura ma tagħtix ir-riżultati mistennija. •

# JIMMY EŻEMPJU GĦALINA LKOLL



Kien nofsinhar.  
Il-kappillan kien wasallu  
l-hin biex jagħlaq  
il-knisja. Hu u sejjer dak  
il-hin biex jitlob.

Kien tbexxaq il-bieb ta' wara u raġel imdahhal fiż-żmien, beda riesaq lejn l-altar. Għad-dehra tiegħu, il-kappillan inhasad. Ir-raġel kellu lehja li kienet ilha ma titqaxsar xi jiem. Kien liebes qmis qadima u l-kowt li kellu fuqu kien jidher li għadda żmienu. Ir-raġel intefa' għarkubbtejh, baxxa rasu, sellem, qal xi haġa minn taht l-ilsien, qam u reġa' mexa 'l barra.

Iż-żjara ta' dan ir-raġel fil-knisja f'dan il-hin ta' nofsinhar baqgħet sejra għal xi jiem. Kull darba kien jinżel għarkubbtejh għal hin qasir, isellem, jgħid xi haġa u jitlaq. F'idu kien iġorr borża b'xi haġa fiha.

Il-kappillan tħasseb u ssuspetta li dan ir-raġel seta' kien xi halliel. Iddeċieda li xi darba jwaqqfu u jistaqsih x'jiġi jagħmel dejjem fl-istess hin għal mument daqshekk qasir. Ir-raġel, bil kalma kollha wiegħbu li kien jahdem ġo fabrika ftit 'il bogħod

mill-knisja. Il-waqfa għall-ikel kienet biss ta' nofs siegħa u f'din in-nofs siegħa kien irid imur u jiġi, jitrejjaq u jitlob għax fit-talb kien isib il-qawwa u s-saħħa.

**"Nista' noqgħod ftit mumenti biss,"** qal Jimmy (għax hekk kien jismu x-xwejjah) lill-kappillan, **"għax il-fabbrika fejn nahdem hija ftit imbiegħda. Għandi biss hin ninżel għarkubtejja, insellem u ngħid talba żgħira".** Għal din l-istqarrija tax-xwejjah, il-kappillan stagħġeb u daħal fih innifsu. Meta ġie f'tiegħu, qallu; **"Tajjeb wisq. Merħba bik. Ejja meta trid u x'hin trid"**. Sadattant, Jimmy kion saru l-hin biex jitlaq. Radd ħajr lill-kappillan, sellem lis-Sagrament u għaġġel lejn il-bieb. Il-kappillan, dak il-hin, niżel għarkubbtejh quddiem l-artal. Haġa li qatt ma kien għamel dak il-hin qabel dak in-nhar, u f'qalbu hass il-preżenza ta' Alla. Għajnejh imtlew bid-dmugħ u f'qalbu talab kif għallmu jitlob Jimmy bl-imġiba siekta, imma devota tiegħu.

Iż-żjara tax-xwejjah kompliet sakemm darba minnhom il-kappillan induna li Jimmy ma ġie x għaż żjara tiegħu tas soltu. Meta komplew għaddejjin il-ġranet u Jimmy ma tfaċċax,

il-kappillan thasseb u mar jistaqsi ghalih il-fabbrika. Qalulu li kien hassu hazin fuq ix-xoghol u haduh l-isptar. Il-kappillan mar biex jarah u l-istaff tal-isptar qalulu li kienu mhassba dwaru.

Žiedu jghidulu li fil-granet li Jimmy kien ilu l-isptar, sar tibdil fis-sala fejn kien qiegħed. It-tbissima ta' Jimmy u l-paċi li kollu f'qalbu kienu jittichdu u l-ghaxxa tiegħu kienet li jara din il-paċi u s-serenità fin-nies ta' madwaru.

Il-kap tal-infermiera li magħha tkellem il-kappillan, qaltu li ma tistax tifhem kif Jimmy kien daqshekk kuntent u fil-paċi. Qatt hadd ma ġie jarah. Qatt ma rċieva fjuri, telefonati jew kartolini. Il-kappillan skanta b'dan u għamel f'moħħu li jibda joqgħod għal ftit hin sewwa hdejn is-sodda ta' Jimmy biex ipattilu għan-nuqqas ta' haddiehor.


Jimmy sema' dak li qalet fuq l-infermiera u għamel sforz biex jitkellem, tbissem u qal lill-kappillan: **"In-nurse għandha żball. Hi ma tafx li ħabib tiegħi jiġi kuljum jarani f'nofsinhar, joqgħod bilqiegħda hdejja, jiehu jdejja f'idejha, jiġġenb għal fuqi u jghidli li jħobbni. U waqt li jzommni f'idejha u jwennisni, jghidli li hu jħarisni u se jhalli l-anġli jieħdu hsiebi".**

Għal dan il-kliem sempliċi, imma mill-qalb ta' Jimmy, il-kappillan qabiżlu dmugh ta' ferħ minn għajnejh u bierku.

Iż-żjara tax-xwejjah komplet sakemm darba minnhom il-kappillan induna li Jimmy ma ġiex għaž-żjara tiegħu tas-soltu. Meta komplew għaddejjin il-granet u Jimmy ma tfaċċax, il-kappillan thasseb u mar jistaqsi għalih il-fabbrika. Qalulu li kien hassu hazin fuq ix-xoghol u haduh l-isptar. Il-kappillan mar biex jarah u l-istaff tal-isptar qalulu li kienu mhassba dwaru.

Tassew, li matul il-hajja, jkollna hafna esperjenzi ta' nies li jilgħabuha ta' ħbieb tagħna, iżda l-ħbieb tassew huma dawk li jhallu l-marka tagħhom f'qalbna.

Jalla, lilna wkoll il-Mulej iżommna fil-pala ta' jdejha u jibgħat l-anġli jħarsuna minn kull hemm u tiġrib, biex finalment iwassluna għandu. •





## IL-LIĠI TAL-KERA FL-AĦĦAR WASLET! (3)

Fl-aħħar artiklu rajna kif il-kuntratt ta' kera llum il-gurnata, bl-emendi li daħlu fis-seħħ f'Jannar li għadda, irid bilfors ikun miktub. Mhux aktar permess li jkun hemm kuntratti ta' kirja li jkunu bil-fomm. Din hija waħda mill-aktar kambjamenti importanti u kbar li daħlu bl-emendi l-ġodda.

Madanakollu hemm emendi ohra li affettwaw il-forma tal-kuntratt. Hemm preċiżament hames kundizzjonijiet ohra li jekk ma jkunux inkluzi fil-kuntratt miktub, il-kirja tiġi annullata wkoll. Dawn huma rekwiżiti qawwija hafna li jaffettwaw il-forma tal-kuntratt u li l-liġi llum qed titlob ta' bilfors. Dan jista' jiġi apprezzat aktar meta wiehed iqis li sa ftit ta' żmien ilu l-forma rikjesta mil-liġi kienet waħda libera u cioè ma kien hemm ebda kundizzjoni rikjesta għall-forma tiegħu.

Bl-emendi hemm llista ta' rekwiżiti li jekk ma jitharsux dawn jiġibu fix-xejn il-kirja li tkun saret. Huwa għalhekk importanti li min jagħmel l-kuntratt ta' kera, mil-lum 'il quddiem, irid ikun jaf eżattament dak li l-liġi titlob minnu. Dawn il-kundizzjoniet jikkonsistu fl-inkluzjoni ta':

- a) deskrizzjoni tal-proprietà mertu tal-kirja,
- b) qbil ċar għall-użu ta' dik il-proprietà mertu tal-kirja,
- ċ) il-perjodu jew terminu li għalih il-proprietà se tkun mikrija,

d) irid jiġi nkluz ukoll jekk il-kirja nkwistjoni se tkun estiza fl-aħħar tagħha u

e) l-ammont ta' kera li se tiġi mħallsa u kif din il-kirja se tiġi mħallsa.

Naturalment l-ewwel haġa li wiehed irid japprezza hi li billi dawn il-kundizzjonijiet għadhom ġodda għad ma hemm l-ebda pronunzjament tal-Qrati tagħna fuq l-interpretazzjonijiet tagħhom. Fil-liġi, ingenerali, apparti dak li jkun hemm miktub iswed fuq l-abjad fil-kodiċi, hafna piż u importanza trid tinghata lis-sentenzi tal-Qrati li matul iż-żmien se jkunu qed inaqqxu, bħal skultur, l-interpretazzjoni reali ta' dak li jkun hemm miktub fil-kodiċi. B'hekk ir-riflessjonijiet tiegħi għadhom biss limitati għal dak li hemm miktub fl-emendi li ġew fis-seħħ.

L-ewwel nett il-liġi qed tirrikjedi deskrizzjoni ċara tal-propjetà li qed tinghata bil-kera. Din hija bażika u neċessarja. Huwa tajjeb li l-leġislatur zied dan ir-rekwiżit għalkemm, mill-esperjenza ngħid li huma ftit dawk il-kwistjonijiet li kienu jqumu fil-passat dwar l-identifikazzjoni tal-proprietà. Rari, għalkemm possibbli, jkun hemm disputa fuq l-identifikazzjoni tal-fond mertu tal-kirja.

Hafna drabi l-oġġett tal-kirja jibda jitgawda mill-bidu nett u għalhekk faċli jiġi identifikat. Niehdu l-każ ta' fond għar-residenza ġaladarba wiehed jibda joqgħod fih, mhux se jkun hemm dubju dwar in-natura u l-identifikazzjoni tiegħu. Però nerga' nteni li, tajjeb għamel il-leġislatur li niżżel dan ir-rekwiżit billi huwa preċiżament il-punt tat-tluq tal-kuntratt ta' kirja. Mingħajr l-oġġett tal-kirja m'hemmx kirja.

Fl-artiklu li jmiss inkompli bl-apprezzament tiegħi l-kundizzjonijiet l-ohra. •

## The Capuchin Franciscans

"The life of the friars minor is this, to observe the holy Gospel of our Lord Jesus Christ"

# INWIEĠBU GHAS-SEJHA TA' ALLA



"Ahna nafu li Alla, ma' dawk li jhobbuh, ma' dawk li huma msejhin skont il-providenza tieghu, f'kollox jahdem id f'id għall-gid tagħhom. Ghax lil dawk li hu għarafhom mill-bidu, ippredestinathom ukoll biex jieħdu s-sura fuq ix-xbiha ta' Ibnu, halli dan ikun il-kbir fost hafna ahwa" (Rm 8:28-29).

Ahna msejhin biex nghixu bhala ahwa ta' Ġesù u li nhossu li ahna wlied l-istess Missier. Alla ghandu pjan għal kull wiehed u wahda minna. Minn naha taghna rridu niskopru x'inhi r-rieda ta' Alla fil-hajja taghna sabiex inwettqu b'mod shih il-pjan ta' Alla li hejja għalina. Izda kemm-il darba nhossu li m'ghandna b'zonn hadd, tant li ninghalqu għall-pjan ta' Alla għalina?

Biex inwieġbu għas-sejha ta' Alla u naqbd u t-triq, mhemmx għalfejn li nkunu diġà perfetti. Ahna nafu li malli sar jaf li dineb, l-iben il-Hali qabad it-triq lura u b'hekk hass il-ferh tar-rikonċiljazzjoni tieghu mal-missier. Id-dghufijiet u l-limiti umani ma humiex tfixkil, anzi jorvu biex ahna nagħrfu l-fatt li għandna b'zonn il-grazzja ta' Kristu li ssalvana. Din hija l-esperjenza li għadda minnha San Pawl meta jistqarr maghna, "**Niftahar minn qalbi l-aktar bid-dghufija tieghi biex il-qawwa ta' Kristu tghammar fija**" (2Kor 12:9).

- Kemm jien qed naghti spazzju lil Kristu f'hajti?
- Kemm qed naghti widen għall-kelma tieghu?
- Kemm niftah qalbi għalih?

- Kemm lest li nissogra għall-imħabba ta' Kristu?
- Kemm jien lest li naghti kollox biex nikseb lil Kristu?

Dawn il-mistoqsijiet u ohrajn tista' twegibhom u twettaqhom skont kemm għandek relazzjoni qawwija ma' Kristu.

Fuq ix-xtajta tal-bahar tal-Galilija, hafna hallew lilhom infushom jigu mirbuha minn Ġesù: kienu qeghdin ifittxu l-fejqan tal-ġisem u tal-ispirtu u messithom l-qawwa tal-grazzja tieghu. Nies ohra kienu magħzula minnu personalment u saru l-appostli tieghu. Insibu wkoll persuni, bħal Marija Maddalena u nisa ohra li mxew warajh minn rajhom, sempliċement għax kienu jhobbuh, imma, bħad-dixxiplu Ġwanni, huma wkoll sabu post speċjali f'qalbu. Hafna rġiel u nisa kkonsagraw ruhhom biex jimxu bis-shih wara Ġesù u warajh biss. Din hi għażla fundamentali għal dawk li jaċċettaw is-sejha: li Ġesù jkun kollox għalihom. Ma tistax tilqa' s-sejha u ġġib hafna kompromessi. Ma tistax tibqa' sieq 'l hawn u sieq 'l hemm. Ma tistax biex tinogħġob man-nies tmur għal dak li d-dinja timbumbardjana bih. L-għażel hija wahda: Kristu.

Permezz tal-iva taghna għas-sejha tal-vokazzjoni ahna rridu naghtu xhieda ta' Ġesù. Irridu nkunu strumenti f'idejn Alla sabiex jużana bhala habbara tal-bxara t-tajba. Irridu jkollna l-gazz li mmorru kontra l-kurrent. Ma ninsewx il-kliem ta' Ġesù li min jisthi jistqarrni quddiem il-bnedmin jien nisthi nistqarru quddiem Missieri li hu fis-smewwiet. Din hi l-missjoni għal dawk li huma msejhin bhala reliġjużi u saċerdoti li jkunu dawl li juru t-triq lil bnedem għal għand Alla. •

## SAN FRANĠISK IFAKKARNA



# “IL-PAČI TRID TIBDA FIL-QALB!”

Smajna kif fil-jum tal-Milied li għadda sar tentattiv minn Niġerjan, ittrenjat mill-Al-Qaeda, biex jisplodi lulu nnifsu fuq titjira minn Amsterdam għal Detroit. Laħquh fil-ħin. Giet evitata tragedja oħra. F’artiklu dwar ir-rilevanza tal-Hajja Reliġjuża fis-seklu tagħna, Fr Timothy Radcliffe OP josserva li l-attakk fuq it-twin towers nhar il-11 ta’ Settembru tal-2001 deher bħala sinjal li l-futur tal-umanità se jkun immarkat bil-vjolenza.


Donnu mkien ma nistgħu nkunu rasna mistrieħa. Nistgħu nsibu ruhna b’cejjeċ qabel nkunu ntbahna. Mal-kelma ‘vjolenza’, mohħna ma jimraħx sempliċiment fl-immaġini drammatika tat-twin towers jinstabtu f’dahna twaħħax. Jitilgħu wkoll f’mohħna xeni ta’ Nsara maqtula matul l-2009



minħabba l-intolleranza reliġjuża (mur għidilhom dawk is-sitt Insara Kopti fl-Eġittu li kif johorġu mill-quddies ta’ nofsillejl nhar il-Milied li għadda se jsibu ma’ wiċċhom sparar fatali minn grupp ta’ Musulmani!), xeni ta’ t’fal mwerwra u mgharrqa fid-dmugh minħabba l-gwerer f’pajjiżhom, xeni ta’ trabi abortiti jew embrijuni meqruda qabel raw wiċċ ommhom. Il-lista hija bla tmiem. F’dan il-kuntest imwiegħer, il-figura ta’ San Franġisk, li John Corriveau, l-ex-Ministru Ġeneral tal-Ordni Kapučċin, isejjaħlu **“apostlu tal-paċi u tal-għaqda”** (Ittra Cirkulari #12, Dwar il-Kompassjoni) tibqa’ ssaħħarna u tispirana biex nkunu bnedmin ta’ paċi.

Fit-Testment li halla lill-Patrijiet tiegħu, San Franġisku jagħtina x’nifhmu li hassu mnebbah mill-Mulej innifsu biex ikun ambaxxatur tal-paċi: **“Il-Mulej nebbahni din it-tislima ... ‘Il-Mulej jagħtik is-Sliem’”** (Testment 23). Franġisku ha dan l-impenn bis-serjetà. Ippriedka l-paċi lil kulhadd: lill-bnedmin (bi preferenza għall-emarġinati tas-soċjetà ta’ żmienu); lill-annimali u anki lill-ħlejjaq tan-natura. U kien iħajjar lil hutu l-patrijiet biex ikunu huma wkoll strumenti ta’ paċi. Kien jgħidilhom: **“Ahna ġejna msejha biex infejqu l-wegħhat, ingibu l-għaqda fejn hemm il-firda, u nreġġgħu lejn darhom dawk li tilfu t-triq”** (Leġġenda tat-Tliet Kumpanniji 58).

Mill-mod kif Franġisku kien jitkellem dwar il-paċi, nintebħu li x-xandir tal-paċi kien konsegwenza ta’ proċess li jkun beda fil-qalb ta’ min qed ixandar is-sliem. Il-hames Kunsill Plenarju tal-Ordni Kapučċin li jitkellem dwar il-ħajja apostolika tal-Franġiskani Kapučċini jgħid li San Franġisk, qabel ma jxandar il-paċi madwaru, kien hu stess bniedem li jgħix fil-paċi (KPO 5, # 83). Kien jishaq dwar dan mal-patrijiet: **“Ma tistgħux titkellmu dwar il-paċi jekk intom stess ma jkollkomx il-paċi f’qalbkom”** (Leġġenda tat-Tliet Kumpanniji 58). Qisu qed jgħidilhom: **“Kunu sinciera magħkom infuskom. Biex iġġib il-paċi fid-dinja, ibda minnek,**



mill-paċi ta' qalbek." Kif jghid il-Malti: "Hadd ma jaghti minn dak li m'għandux"; jew ukoll: "mill-abbundanza tal-qalb jitkellem il-fomm." Fit-Twissija # 15, Franġisku jerga' jorbot il-hidma favur il-paċi mal-paċi tal-qalb: "Huma veri strumenti ta' paċi dawk li, minkejja t-tigrib kollu li jghaddu minnu f'din id-dinja, ma jtilfux il-paċi tal-mohħ u tal-qalb għall-imhabba ta' Sidna Ġesù Kristu."

Franġisku jisfidana biex nidhlu dahla fina nfusna u nintebhu li l-ewwel tip ta' vjolenza li rridu nitqabdu magħha ma tinsabx barra minna, imma propju fil-qalb tagħna stess. U veru! Jekk insibu ftit hin ta' kwiet u nisimgħu l-ilhna fil-qalb tagħna, nintebhu li ġewwa fina stess hemm hafna vjolenza. Perezempju, jekk nisimgħu b'attenzjoni u b'sinċerità lilna nfusna, dritt nindunaw li flimkien ma' hsibijiet u emozzjonijiet pożittivi jtilgħu fina oħrajn inqas pożittivi, ġieli vjolenti, bħal ngħidu aħna:

- hsibijiet ta' rabbja lejn min jirritana,
- sentimenti ta' ghira għad-doni jew potenzjal ta' haddieħor,
- xewqat ta' vendetta għal min weġġagħna,
- tendenzi biex niddominaw u nahkmu fuq haddieħor, eċċ.

Ġesù wissiena fl-Evanġelju meta qalilna: "Għax hu minn ġewwa, mill qalb tal bniedem, li johorġu l-hsibijiet il-hżiena: żina, serq, qtil, adulterju,

regħba, hażen, qorq, libertinaġġ, ghira, dagħa, kburiya u bluha. Dan il-hażen kollu minn ġewwa johorġ u jtabba' lill-bniedem" (Mk 7:21-23).

Franġisku jistedinna biex nintebhu b'din il-vjolenza ġewwa fina. Daniel O'Leary isejjah dan il-proċess li bih niġu konxji tal-hsibijiet u tal-emozzjonijiet mudlama ġewwa fina bhala "mindfulness" (*Don't forget to get early, f'The Tablet, 21.11.2009*). Iluwa u jitkellem dwar dan il-proċess, Henri Nouwen jisthajjel lil dawn il-hsibijiet u sentimentali herġin minn fejn inkunu dfinnihom u jghidulna: "You can only be free if you look at us in the face. We are not as awful as you imagine. When you see us as we really are, not as you think we are, you will be free to find your happiness again." Dan il-proċess ibezżagħna. Iwerwirna. Nibzghu naffaċċjaw il-verità ta' ġo fina. Ma nifilhux nistqarru anki magħna nfusna li dawn it-tendenzi huma haġjin anki fina. Imma l-grazzja ta' Alla tgħinna, iddawwalna u żżommna shaħ tul dan il-proċess li jweġġagħna u jifnina, imma li fl-istess waqt jehlisna u jahjina.

Li nisimgħu u niġu konxji tal-vjolenza ġewwa fina huwa pass mitqalu deheb. Imma mhux biżżejjed. Jonqos pass iehor. In-Nisrani jehtiegħ iħabrek biex irazzan dik il-vjolenza fih u jibdilha f'imhabba. Jehtiegħ isehħ f'qalbna dak li habbar il-profeta: "huma jibdlu x-xwabel tagħhom f'sikek tal-mohriet u l-lanez tagħhom fi mnieġel ... u s-sengħa tal-gwerra ma jitghallmuhiex iżjed" (Iżaija 2:4). Dan mhuwiex possibbli mingħajr il-grazzja ta' Alla. Id-dawl ta' Kristu, "dak id-dawl veru li jdawwal kull bniedem" (Ġw 1:9) kapaċi jixgħel il-kreattività tagħna u jimmotivana minn ġewwa biex niddixxernu kif dak il-hsieb għajjur, dik l-emozzjoni rrabjata, dik it-tendenza aggressiva nibdluha f'azzjoni ta' mhabba. Hekk, Kristu jkun merfugh 'l fuq fi qlubna (Ġw 3:14-15; 8:28; 12:32), għax jehtiegħ li jsaltan fi qlubna sa ma jqiegħed il-hsibijiet u l-emozzjonijiet mudlama kollha taħt riġlejh (1Kor 15:25). Meta nħallu l-imhabba ta' Kristu ssuqna (2Kor 5:14) timmansa l-vjolenza ta' ġo fina, isaltan fina s-sliem.


Dan kollu jurina li l-ehrex ġlieda mhix barra minna, imma fina. Għandu raġun dak l-anzjan għaref, fil-film Peaceful Warrior, meta jghid lil wieħed atleta żagħżugh: "I call myself a peacetul warrior because the battles we fight are on the inside." Kajjin ma rebaxx din il-ġlieda fih innifsu. Il-hsibijiet għajjura għal huh Abel u s-sentimenti aggressivi li jġibu magħhom rebħuh. M'għarafx jimmansahom. Il-vjolenza mdeemmija li wettaq fuq huh kienet biss mera tal-vjolenza rebbieħa f'qalb Kajjin (Ġen 4:8). Bl-istess mod, il-vjolenza fuq it-trabi innoċenti mis-suldati ta' Erodj kellha gheruqha fil-hsibijiet għajjura u mkabbra f'qalb is-Sultan. Qalbu kienet mimlija rabja u ghira vjolenti għal dan "is-sultan tal Lhud li twieled" (Mt 2:2). Il qtil tal innoċenti martri kien sempliċiment mera ta' dan.




Qis li ma jiġrilekx bhal Kajjin u bhal Erodi; imma aghraf sewwa l-vjolenza ġewwa fik u tghallem – bil-grazzja ta’ Alla – immansaha u ibdilha f’imħabba. Hekk, l-imħabba ta’ Kristu tibda ssaltan fuq il-ġibdiet vjolenti ta’ ġo fik, u dduq il-paċi f’qalbek, **“ghax Hu s-sliem tagħna”** (Ef 2:14). Biss imbagħad tkun tista’ xxerred l-fwieħa tal-paċi madwarek.

Meta fil-Leġġenda ta’ Peruġja u fil-Fjuretti naqraw dwar il-hajja u l-hidma ta’ Franġisku u l-ewwel grupp ta’ ahwa nindunaw kemm tabllhaqq kienu strumenti ta’ għaqda u rikonċiljazzjoni. U x’mezzi f’waqthom kienu jużaw biex iġibu l-paċi: pereżempju permezz ta’ sorra ħobż u naqra nbid tajjeb l-ahwa rebħu l-qlub ta’ tliet hallelin li kienu qed jagħmlu herba f’Borgo San Sepolcro (Fjuretti 26); bil-kant ta’ strofa ġdida mill-Kantiku tal-Hlejjaq li titkellem dwar il-mahfra (**“Mulej ha tkun imfahħar f’dawk li jahfru għal imħabbtek, u jgarrbu mard u kull tbatija bla jgemgmu xejn u fis-sliem; tagħtihom int kuruna ta’ tgawdija”**) Franġisku u hutu rnexxielhom iġibu l-paċi bejn l-isqof u s-Sindku ta’ Assisi (Leġġenda ta’ Peruġja 44). •

Li nisimgħu u niġu konxji tal-vjolenza ġewwa fina huwa pass mitqлу deheb. Imma mhux biżżejjed. Jonqos pass ieħor. In-Nisrani jeħtieġ iħabrek biex irażżan dik il-vjolenza fih u jibdilha f’imħabba.



## Il-Qalb tal-Missier u l-Pjan tas-Salvazzjoni



**SKOP:** Ahna ha niskopru x'kien dan il-pjan li llum hu mikxuf kważi kompletament. Ha niskopru kif nidhlu fih ahna u x'post ghandna fih, kull waħda u kull wiehed minna! Din

ir-riflessjoni ta' llum tikkunsidra b'mod partikulari il-qalb tal-Missier Alla li hejja dan il-pjan b'tant delikatezza u hlewwa. Tikkunsidra wkoll, x'post ghandha l-Knisja (rappreżentata mill-komunità tagħna) f'dan il-pjan.

### IL-PJAN TA' ALLA GHALINA

#### 1. AQRA ĠEREMIJA 29:11-15

- Pjan ta' sliem u ta' restawr.
- Kundizzjoni waħda: "Jekk tfittxuni b'qalbkom kollha ..."

#### 2. AQRA ĠEREMIJA 30:17-22

- mahfra
- fejqan
- belt ġdida tinbena
- tkattir tal-poplu
- tifhir bil-ferh
- Poplu ta' Alla (uliedu)

#### 3. AQRA ISAJA 53

- Messija, raġel magħżul u midluk bl-Ispirtu
- refa' fuqu l-mard tagħna
- refa' fuqu l-uġiegh tagħna
- ferut minhabba dñubietna

- mishuq minhabba l-hażen tagħna
- irċieva ghadab biex jagħtina s-saħha
- irċieva swat biex jagħtin l-fejqan
- il-Missier tefa' fuqu l-hażen kollu tagħna
- "Il-Mulej għoġbu jghakksu bil-mard imma hajtu tinghata bhala sagrifċċju tal-htija ..."
- "ghamel bla htija lil hafna, ghax bi htijiethom hu kien tghabba ..."
- "... u nehha l-htijiet ta' hafna u talab għall-midinbin."

### ĠESÙ KRISTU

1. Il-pjan ta' Alla hu Ġesù (Ġw 3:16-17).
2. Tabib (Mt 8, 1-17).
3. Hellies mill-ispirti hżiena (Mt 8, 28-32).
4. Żarma dak li bena x-xitan (1 Ġw 3, 8).
5. Hafer id-dñubiet (1 Ġw 1, 7-9).
6. Waqqaf saltna ta' ġustizzja divina, ta' ferh, ta' saħha u ta' mhabba.
7. Hatar nies u nefah fuqhom l-Ispirtu s-Santu biex ikompli l-missjoni tiegħu li jsalva l-bniedem shih: ruħ, mohħ, ġisem, emozzjonijiet u relazzjonijiet interpersonali (Lq 10, 1-24).
8. Illum, ahna xhieda ta' dan.
9. Inħallu li hutna jkunu l-idejn ta' Ġesù, il qalb ta' Ġesù li tant ihobbna li jrid imissilna t-toqol tagħna.
10. Nagħtu hajjitna lil Ġesù b'libertà – "Ġesù, jien nemmen li int il-Messija, Bin Alla mibghut biex issalvani. Ejja f'hajti, imqallba kif inhi. Ejja hu l-post f'qalbi bhala s-Sultan u l-Mulej ta' hajti. Ahfirli dñubiet li huma bosta. Eħlisni minn kull irbit mad-dñub. Mulej Ġesù, irrid inkun tiegħek. Imlini mill-ġdid bl-Ispirtu Qaddis tiegħek!" •




# IL-KONTRIBUT TAL-POETA RELIGJUŻ FIL-QASAM TAL-POEŻIJA (1)


Bhala poplu li sa mill-eqdem żminijiet ghex id f'id mad-divin ma setax jonqos li t-twemmin ikun tema ewlenija fil-qasam tal-poeżija Maltija. I huma bosta dawk il-poeti, religjużi u lajċi, li ttrattaw it-twemmin fil-versi tagħhom. Din tiegħi se tkun ħarsa qasira lejn għadd ta' poeti religjużi, xi wħud li ghexu fl-imghoddi, oħrajn li għadhom magħna sal-lum.

Dwar il-poeta nazzjonali Dun Karm Psaila (1871-1961) inkiteb bosta anki għaliex hu nnifsu kiteb hafna, mess bosta temi (in-natura, il-patrijottiżmu, is-solitudni u t-tigrib uman, l-ilsien Malti, it-twemmin, il-kriżijiet li ngħaddu minnhom matul l-eżistenza tagħna), u haddem bosta forom poetiċi tat-tradizzjoni bhalma huma s-sunett, l-epodu, il-vers mahlul u l-karme. Ittraduċa wkoll minn ilsna oħra: xogħol ewlieni huwa l-poeżija L-Oqbra, maqluba mit-Taljan I Sepolcri ta' Ugo Foscolo. L-oghla quċċata lahaqha bil-poema li ttul aktar minn 500 endekasillabu bl-isem ta' Il-Jien u Lilhinn Minnu, xogħol li fih jipprezenta t-taqbida bejn ir-raġuni u t-twemmin, u li jispiċċa bir-rebħa tal-fidi li tinkiseb permezz tas-silenzju u l-umiltà.

Poeta religjuż lehor huwa Patri Anastasju Cuschler (1876-1962). Dan il-Patri Karmelitan huwa magħruf bhala il-poeta tal-Madonna u tal-Kelma Maltija, kif iġib l-isem tal-gabra poetika tiegħu li rat id-dawl fl-1967. F'poeżiji bhala llsien Pajjiżi u Il-Kelma Maltija Cuschieri jemmen li l-ilsien Malti ġej direttament minn Alla, ġie mgħallem lilu minghand ommu, u twieled min-natura għax il-hsejjes tiegħu huma dawk tan-nixxiegha, tal-ghasafar u taz-ziffa. Wahda mill-isbaħ poeziji religjużi ta' Cuschieri hija Fis-santwarju tal-Karmnu, fejn iqis lill-Madonna bhala l omm religjuża u jsostni li l ewwel kelma



Dun Karm Psaila



Patri Ġuzè Delia sj

filghodu u l-ahhar kelma qabel ma jmut jehtieg li tkun dejjem iddedikata lilha. Bhal Dun Karm Psaila anki Cuschieri huwa letterat imharreġ sew fil-lingwa u l-letteratura Taljana, u kiteb bosta kitbiet ta' natura filosofika.

Il-Patri Ġiżwita Ġuzè Delia (1900-1980) huwa miftakar bhala l-poeta tal-leġġendi. Bhal bosta poeti ta' żmienu, huwa kiteb il-versi biex juri l-ġmial tal-kelma Maltija u jġieghel lil min jaqrahom ihobb il-Malti u jintebaħ kemm hu sabih fis-semplicità tiegħu meta wiehed jaf ihaddmu kif xieraq. Jiġbed minnhom ukoll tagħlima morali jew religjuża li tkun ta' ġid lil min jaqrahom. Apparti l-bosta leġġendi versifikati, huwa wkoll l-awtur tal-antoloġija poetika Meta tohlom il qalb (1962). •



# IL-VOLONTARJAT X'GHANDU JFISSER GHALINA?

Il- volontarjat huwa xogħol magħmul mingħajr ħlas u jinkludi kull forma ta' xogħol fi ħdan Għaqdiet mhux Governattivi, unjins, pressure groups (tipo Għaqdiet Ambjentalisti), kif ukoll xogħol mhux imħallas fil-Knisja, fl-iskejjel u saħansitra xogħol volontarju 'informali' bħal għajjnuna lill-ġirien. Id-definizzjoni hija wahda wiesa' għall-aħħar.

Kemm huwa ehfef li meta jkun hemm talba għal għajjnuna naqbd u nagħtu għotja ta' flus sabiex nehilsu u jkollna l-kuxjenza f'postha? Inkella kemm hu ehfef ma nagħtux kas u nibqgħu għaddejjin bl-affarijiet tagħna? Nibdew ingħibu hafna skuži bħal

- 'nixtieq ta', imma ma nistax għax lanqas għandi hin għalija' jew
- 'bil-kemm għandi flus għalija biex ngħix aħseb u ara biex nagħti donazzjoni',

imbagħad nagħmlu xaba' kapriċċi bla bżonn.

Jeżistu hafna modi kif wiehed jista' jagħmel volontarjat bħal ngħidu aħna, tmur tghin lil x'Istitut jagħmel manutenzjoni, tmur darba f'ġimgħa tghin lil 'care workers' u tqatta' hin mat-tfal ta' x'Istituti, tmur iżzomm kumpanija lil anzjani u tghin hom f'dak li jkollom bżonn bħal pereżempju tagħmilhom ix-xirja. Hemm min ukoll isiefer u jagħmel volontarjat mat-tfal f'x'Istituti fi Sqallija, l-Afrika jew anki l-Indja. L-ispejjeż jinharġu minn buthom u minnflok jużaw il-vaganzi tagħhom biex iqattawhom ma' tal-familja jew ma' shabhom jagħzlu li jmorru jagħmlu volontarjat. Jekk nibqā' nsemmi żgur ma nieqafx daqskemm hemm tipi differenti ta' kif wiehed jista' jagħmel volontarjat.

Emmnuni, vera thoss sodisfazzjon u ferħ kbir meta tagħti sehemek fil-volontarjat. Meta l-Gi.Fra. konna organizzajna l-laqgħa tal-volontarjat f'Ottubru 2009 flimkien mal-KDZ, kulhadd kien tal-istess fehma; kemm tapprezza iktar is-sabih fil-hajja minkejja l-problemi kollha li hawn madwarna, kemm għandna għalfejn niringrazzaw lil Alla talli tagħna familji min jiehdu hsiebna u ambjent sabih fejn ngħixu. Tip iehor ta' volontarjat huwa bħal meta

grupp ta' nies jingħaqdu flimkien fil-ħin liberu tagħhom u jiftehmu biex jorganizzaw xi attivitajiet li permezz tagħhom jgħbr u flus ħalli jagħtu hom donazzjoni lil xi Għaqdiet mhux Governattivi. Eżempju ta' attivitajiet li jsiru huma maratoni ta' sport, maratona ta' mużika, car wash u hafna oħrajn.

Il-grupp tal-Gi.Fra. diġà għamel żewġ car washes is-sena l-oħra u kienu ta' suċċess kbir. Dax-xahar, sewwa sew il-Hadd 14 ta' Marzu, fil-grounds biswit il-knisja tal-Kapuċċini se ssir car wash miż-żgħażaġ tal-Gi.Fra. u l-flus kollha li jingħbr se jmorru kollha għal Crèche tal-Ursolini li jinsab tas-Sliema. Aħna lkoll nafu l-kobor ta' ġid li jagħmlu dawn is-Sorijiet mat-tfal orfni. Sorijiet li jagħtu qalbhom u mħabbithom fil-kwiet mingħajr daqq ta' trombi. Għalhekk inhegġgukom tghinuna sabiex ngħinu lil dawn is-Sorijiet ta' qalb kbira.

Narawkhom! •

# 03

## Car Wash – Fundraising






€5 / car  
all the proceeds  
are for  
Haiti disaster

**Date:** Sunday  
→ 14<sup>th</sup> March 2010

**Venue:** Kapuċċini  
Ground,  
Floriana

**Time:** 08:00 - 17:00

Donations  
are  
Appreciated




Gi.Fra. Floriana

www.gifrafloriana.com



# IS-SAĊERDOZJU B'LENTI FRANĠISKANA (2)

F'din is-sena ddedikata lilna s-saċerdoti, ikun tajjeb li naraw dan id-don hekk kbir mogħti lill-Knisja għas-salvazzjoni tal-bnedmin minn diversi aspetti. Wiehed minnhom huwa, mingħajr dubju, dak Franġiskan. Min hu s-saċerdot fil-qies ta' San Franġisk u t-tradizzjoni li halla warajh?




Ghall-Fqajjar ta' Assisi, is saċerdot huwa Kristu nnifsu fostna. Fit-Testment tiegħu, il-qaddis juri l-imhabba kbira tiegħu lejn is-saċerdoti: **"Imbagħad il-Mulej ta, u għadu jagħtini, daqshekk twemmin fis-saċerdoti li jgħixu kif trid il-Knisja Mqaddsa Rumana, li minhabba id-dinjità tagħhom irrid nitlob l-ghajjnuna tagħhom, ukoll jekk niġi ppersegwitat minnhom. U li kieku kelli daqshekk gherf daqskemm kellu Salamun, u kelli niltaqa' ma' saċerdoti fqajrin ta' din id-dinja fil-parroċċa fejn igħixu, ma rridx li nipriedka kontra r-rieda tagħhom. U lil dawn stess u lill-ohrajn kollha rrid inhobb, inwegġah u lejhom nuri biża', bħallikieku huma sidien tiegħi. U ma rridx inqis id-dnub fihom, għax fihom nilmah l-ben ta' Alla u huma s-sidien tiegħi. U nġib ruhi hekk magħhom, għaliex jien, f'din id-dinja, bl-ghajnejn tiegħi tal-ġisem, ma narax mill-istess l-ben ta' Alla l-Aktar Għoli hlief il-Ġisem u d-Demm wisq imqaddes tiegħu, li huma jieħdu u huma biss iqassmu lill-ohrajn"**.

Fi ftit kliem, għal San Franġisk l-identità u l-ministeru saċerdotali tas-saċerdot huma haġa waħda. Dan ifakkarulna mill-ġdid il-Papa Benedittu XVI, fl-ittra li biha nieda s-sena tas-saċerdoti: **"L-ewwel haġa li għandna bżonn nitgħallmu hija l-identifikazzjoni shiha tar-raġel mal-ministeru tiegħu. F'Ġesù, il-persuna u l-missjoni jiltaqgħu flimkien. L-attività helliesi ta' Kristu kienet, u hija, l-espressjoni 'tal-konxjenzjalità tiegħu,' li mill-eternità qieghdha quddiem il-Missier f'attitudni ta' sottomissjoni b'imhabba għar-rieda tiegħu. B'mod umli imma ġenwin, kull saċerdot jehtieġlu jimmira għall-identifikazzjoni simili. Ċertament dan mhux biex wiehed jinsa' li l-effikaċità tal-ministeru hija indipendenti mill-qdusija tal-ministru. Imma, minn naha l-ohra, lanqas nistgħu nwarbu l-frott straordinarju tal-laqgħa bejn il-qdusija oġġettiva tal-ministeru u l-qdusija suġġettiva tal-ministru"**. Mis-saċerdot il-poplu jistenna li jkun qaddis! Kristu iehor!

Issa, din il-qdusija saċerdotali turi ruhha fl-attitudni umli tas-saċerdot. Fl-ittra lill-Ordni kollu, San Franġisk jinidirizzahom hekk lis-saċerdoti: **"Lill-ministri u l-kustodji, u lis-saċerdoti tal-istess fraternità, umli fi Kristu"**. L-umiltà hija l-valur aħhari u s-sinsla tal-hajja saċerdotali Franġiskana. Personalment nara li minn minna s-saċerdoti huwa nieqes mill-virtù tal-umiltà, hu nnifsu u l-ministeru li ġie mogħti mill-Mulej ibatu hafna għax jimxu bl-iskossi tas-supervja. L-umiltà saċerdotali qieghdha mhux fil-fatt li wiehed jilgħabha tal-umli, imma li jkun konxju li hu tabilhaqq l-aghhar persuna li hawn fid-dinja u li tassew ma jixraqlux li jkun ministru ta' Alla. Fil-fatt San Franġisk jesprimi l-istess hsieb meta jgħid: **"F'kull haġa li għamilt ma**

**"Huwa biss permezz tal-umiltà, is-sultana tal-virtujiet kollha, li s-saċerdot, fil-viżjoni Franġiskana, jista' tassew jimrah fil-ministeru li l-Missier, fi Kristu, sejjahlu għalih."**



**kontx qaddis. Jekk Alla jista' jahdem bija mela jista' jahdem b'kulhadd"**. Din ir-realtà tiegħu nnifsu iġġieghel lis-saċerdot biex jitlob kuljum għarkubbejnh lill-Mulej din it-talba minn qalbu: **"U mill-kburija wkoll hares il-qaddej tiegħek, thalliha qatt tahkimni. Mbagħad inkun bla htija u hieles minn dnub kbir (Salm 19:14). Jehtieġ jikber hu u niċkien jiena"** (Ġw 3:30).

Huwa biss permezz tal-umiltà, is-sultana tal-virtujiet kollha, li s-saċerdot, fil-viżjoni Franġiskana, jista' tassew jimrah fil-ministeru li l-Missier, fi Kristu, sejjahlu għalih. Jehtieġlu jara l-miżerja tiegħu nnifsu, u mqanqal minn spirtu ta' penitenza għal htijietu, iħalli lill-Mulej johrgu minnu nnifsu, u fuq l-eżempju tar-Raġhaj it-Tajjeb, fih jagħti haġtu mill-ġdid għall-merħla tiegħu, l-iktar għal dawk li qed ibatu, l-emarġinati u 'l dawk li huma'l bogħod minn Alla.

Bħala saċerdoti ha nitqanqlu mill-hniena ta' Alla u naqdu lil Kristu, li anki fina huwa daqshekk mkisser u sfigurat bi dnubietna, f'hutna li tant għandhom bżonn hnientu. •



# SAN PAWL IL-POETA U L-GLOBALIZZAZZJONI (2)



## IL-X TA' FRAR U L-BIBBJA

Meta taqra l-poeżiji ssib li t-tliet temi ewlenin jimmanifestaw ruhhom f'sitt aspetti li huma:

- (a) Il-karattru u l-personalità ta' Pawlu,
- (b) ir-rakkont tal-miġja ta' San Pawl,
- (ċ) il-passaġġ tal-Maltin mill-paganeżmu għall-Krġstjaneżmu,
- (d) l-identità reliġjuża u kulturali ta' Malta,
- (e) ir-relazzjoni ta' Missier u Bint bejn Pawlu u Malta;
- (f) appell biex il-Maltin ma jabbandunawx il-fidi Nisranija li xettel fihom San Pawl.

Kif diġà għedna dawn l-ideat f'Dun Karm għandhom bażi fl-Atti tal-Appostli u fl-Ittri ta' San Pawl. Nagħtu xi eżempji u nibdew billi naraw kif Dun Karm jiddeskrivi l-karattru ta' San Pawl:

Bniedem tal-ktajjen (1917); . . . qalbieni Rażul, harstu ta' ljun, qsajjar, dirghajh godlija, kelmtu bħal sejf misnun (1925). Din id-deskrizzjoni ta' bniedem kuraġġjuż lest li jaffronta kull theddid u jeghleb kull periklu tikkorrispondi mal-profil ta' Pawlu kif jagħtih hu stess fit-tieni ltra lill-Korintin: **"Bosta drabi sibt ruhi wiċċ imb'wiċċ mal-mewt . . . tliet darbiet rajt il-għarqa . . . sibt ruhi f'perikli . . . kemm-il darba kelli nġhaddi fis-sawm, fil-ksieh u fil-għera . . ."** (2 Kor. 11:23-27). Kienet personalità qawwija bħal din li helset 'il Pawlu mill-għarqa u wasslitu fi triqtu lejn Ruma.

Ma jistax jonqos li Dun Karm iġib hajja quddiemna l-ġrajja tan-nawfraġju u l-qagħda providenzjali fuq Gżirtna wara t-taqtiġh il-qalb tal-maltempata li kissret il-ġifen fuq ilsien taż-żonqor bejn baħar u iehor . . . fuq l-Ahrax, 'il barra mill-Mistra. Jibni din il-ġrajja storika fil-poeżiji tal-1915, 1926, 1928 u l-1932. Bħala mġhallem tal-kelma Maltija, Dun Karm johloq kwadretti letterarji f'versi bħal,

**Hawnhekk tkisser il-mirkeb; in-nies tagħna  
Daru bil-mehlusin bi tjeħba u hila. (1915)**

Ifakkar lil Malta fl imħabba li wriet ma' Pawlu u niesu li kebbset minn qalbha huġġieġa biex issaħħanhom (1926). Jissokta bil-kliem ta' kuraġġ ta' Pawlu għax Dan huwa l-jum tar-rebħ: jeħtieġ fuq gżira mbierka naslu għada mas-sebħ għalhekk xejn, xejn la taqtgħu qalbkom (1928). Mal-ġenerożità tal-Maltin Dun Karm jafferma kif l-Appostlu jagħraf il-hila, it-tjieba, il-għana ta' qalb li kellha n-nies ta' din il-gżira (1921). Dejjem fidila lejn l-istorja tal-qlubija tal-Maltin, il-poeżija ta' Dun Karm tirrifletti fid-dettal il-grajiet kif sehew u kif jirraportahomlna San Luqa fl-Atti 27:39-44 u 28:1-10. Barra minn poeta, Dun Karm jidher bhala kronista professjonali.


Lil hinn mill-kronaka, iżda, il-poeżija ta' Dun Karm tagħtina verità aktar fundamentali għalina bhala nsara: il-passaġġ tagħna l-Maltin mill-paganeżmu għall-Kristjaneżmu. Jghidilha lll Malta,

**Sthajjilt li Gove kien daghdigha wahda  
Ghalik u f'idu xrara tan-nar li jolqot iżda  
Alla deherlek dak il-hin,  
u Pawlu gharaf lit-fajja li hatarlu Alla.**

Fl-istess hsieb Dun Karm ifakkarna kif San Pawl xerred fostna t-tagħlim dwar Kristu Rxoxt li Malta laqgħet bl-istess interess li laqgħet lilu. B'mod metaforiku, jghid kif Alla għannaq lil Malta Miegħu, u fi hdanu żammek qalbek fuq qalbu (poeżija tal-1926). Bil-laqgħa fil-Fidi bejn Pawlu, Malta u Kristu, inħalef patt u Kristu baqa' magħna (poeżija tal-1933).

Il-qabża mill-paganeżmu għall-Kristjaneżmu għamlet mill-ġens Malti nisel ġdid, in-nisel ta' Alla l-veru u ħaj: Ahna tassew nisel Tiegħu. Mela ladarba ahna nisel ta' Alla, ma għandniex naħsbu li jixbah lid-deheb jew lill-fidda jew lill-ħaġar, qisu xbieha ġejja minn sengħet u mohħ il-bniedem (Atti 17:28). San Pawl hawnhekk jiftakar f'Levitiku 26:1: **"Tagħmlux allat foloz, twaqqfux xbihat jew plieri, ebda haġra maħduma ma tagħmlu f'artkom biex taturawha. Jien hu l-Mulej Alla tagħkom"**. Dun Karm jiġbor dan it-tagħlim bibliku fil-poeżija tiegħu mirquma b'kolma Maltija ħafifa u b'ritmu ġentili. Hekk jesprima l-laqgħa bejn Malta, Pawlu u Kristu: iltaqgħu dawn it-tlieta fuq il-plajja, u nħalef patt u Kristu baqa' magħna (1933).

Bis-saħħa tat-tagħlim fuq Kristu Rxoxt, San Pawl sar il-missier tal-Maltin u l-Maltin saru ġens ġdid fil-Fidi u l-Magħmudija. Fil-poeżija tal-1931 jghid lil San Pawl: Int Missierna, fik għall-ħajr twelidna tal-lben t'Alla. Issa, dak li jghidilna Dun Karm bil-versi tiegħu hu konfermat mill-Atti tal-Appostli. Il-Maltin tant emmnu l-kelma qaddisa ta' Pawlu li bdew iressqu lejha il-morda tagħhom u hu



fejjaqhom (28:9). Il-versi ta' Dun Karm ifakkru fi kliem San Pawl lit-Tessalonikin li jistgħu faċilment joqogħdu għall Maltin ta' żminijiet bikrin tal-Kristjaneżmu: **"Alla għażilkom biex tkunu l-ewwel frott tal-fidwa bil-qdusija tal-Ispirtu s-Santu u l-fidi fil-verità . . . biex ikollkom sehem fil-glorja ta' Ġesù Kristu"** (2Tess 2:13-14).

L-istorja u l-kultura tan-nazzjon huma l-ħamrija li fiha tinbet u tikber il-letteratura. Il-poeżija ta' Dun Karm hi konxja ta' dan, u għalhekk hemm rabta qawwiya bejn letteratura u nazzjonalità fis-sensjela ta' poeżija dwar l-X ta' Frar. Għal Dun Karm, San Pawl u r-reliġjon nisranija huma elementi ewlenin li jsawru l-identità ta' Malta bhala nazzjon. Dan joħroġ ċar meta jistqarr li 'l Malta u Pawlu ma jifridhom ħadd u dan jixhduh iż-żminijiet għax l-ebda qawwa ma taf thollu dak li ntrabat fis-smewwiet (poeżija tal-1923). Il-mottiv ta' twaħħid ta' Pawlu, il-Kristjaneżmu u Malta jispira 'l Dun Karm biex jara isem San Pawl miktub b'itti tad-deheb fuq kull element tal-ambjent naturali Malti, jiġifieri, mas-sebħ, fuq wiċċ is-sema u l-baħar, fuq blat sewdieni u l-ilma, fuq raba', irhula u bliet, fuq wileġ, fuq l-gholjiet (1919). Iżda l-ebda hsieb poetiku ma jesprimi din l-identità reliġjuża Maltija daqs dak espress fil-poeżija tal-1931 bil-versi mimlija Fidi: Imbierka l-Emmna li għallimtna, San Pawl,... Emmna li saret ahna, Emmna Maltija. Hemm idea fl-Atti tal-Appostli 28:1 li tirrifletti din il-verità: **"Meta ħlisna mill-għarqa sirna nafu li l-gżira kien jisimha Malta"**. Pawlu, mela, identifika l-art li helsitu b'isimha – Malta. U ma' isimha Pawlu għarafha wkoll bhal nisranija . . . u hekk jixtieqha tibqa' "biex il-Mulej iwettaqkom u jħariskom mill-ħażin . . . u jwassal lil qlubkom għall-imħabba t'Alla u s-sabar ta' Kristu" (2Tess 3:2-5).

Dun Karm jaf kemm għaddew minn fuq dil-gżira mbierka ġnus qalbienu fl-ibgħad żminijiet (1931). Iżda jaf ukoll li matul l-elfejn sena storja ta' Kristjaneżmu Malta ta' Pawlu tibqa' l-egħżeż tifikira u rebħ, u fuqha jibqa' jżernaq tad-dija t'Alla s-sebħ (1928). Din l-esperjenza nisranija kif tidher mill-versi ta' Dun Karm mhix differenti mill-metafora li jagħti San Pawl tan-nisrani li jilbes fuq l-għamara tal-ġisem l-għamara l-oħra t as-sema (2Kor 5:2) li tagħmlu haġa wahda ma' Kristu f'mewt u qawmien li jixbhu lil tiegħu (Rum 6:5). •



# IL-BOLOL TA' MALTA (21)

## TAZZA TAD-DINJA 1982

L-ewwel tazza tad-dinja ntlagħbet fl-Urugwaj fl-1930 bi tlettax-il tim jikkompetu għal FIFA trophy. Brazil rebhuha tliet darbiet. Il-finali ta' din is-sena saru fi Spanja fi 17-il Stadium f'erbatax-il belt. Kienet l-ewwel darba li hadu sehem 24 tim maqsuma f'sitt gruppi ta' erbgha. Għall-okkażjoni fl-11 ta' Ġunju 1982 il-Posta ta' Malta harġet tliet bolol tat-3ċ, tat-12ċ u tal-15ċ b'disinn ta' Richard C. Caruana.



## MILIED

Ma nistgħux niċċelebraw il-festa qaddisa tal-Milied mingħajr il-presepu u x-xeni li għaw Betlem iktar minn elfejn sena ilu. Fit-8 ta' Ottubru 1982 il-Posta harġet tliet bolol fuq disinn ta' Joseph L. Mallia. L-ewwel bolla taż-2ċ+1ċ turi l-Anġlu jħabbar l-aħbar it-tajba lir-rghajja, tat-8ċ+2ċ turi t-tliet Maġi resqin lejn il-grotta u t-tielet bolla tal-20ċ+3ċ tinkludi l-istess żewġ xeni f'daqqa.



## BASTIMENTI MALTIN

Fit-13 ta' Novembru 1982 hareġ l-ewwel sett f'serje ta' bolol dwar il-bastimenti Maltin b'disinn ta' Norbert

Attard. Il-bolla tat-3ċ turi l-Brigantin, bastiment żgħir u baxx li ha sehem importanti fl-istorja tagħna. Tat-8ċ turi t-Tartana, bastiment tat-tagħbija li kien bżonjuż hafna għall-ġarr tal-qamh minn Sqallija. F'dik tat-12ċ għandna x-Xambekk li kien ideali f'baħar qawwi u li kien jintuża fil-qbid tal-iskjavi. Dik tal-20ċ turi l-Ixprunara li kienet żghira u hafifa biex iġorr il-passiġġieri u twassal messaġġi bejn Malta u l-Italja.



## ĠENTINARJU TAL-FERROVIJA

Bil-ftuh tal-Kanal tas-Swejz fl-1869, l-ekonomija ta' Malta marret 'il quddiem bhala stazzjon importanti tal-faham bejn il-portijiet tal-Mediterran. Dan wassal għall-bini tal-ewwel sistema tal-ferrovija f'Malta (jew il-vapur tal-art) fit-28 ta' Frar 1883 bejn il belt Valletta u r-Rabat. Din baqgħet taħdem b'suċċess sakemm fl-1905 tfaċċaw it-trammijiet. Fl-1931 s-sistema tal ferrovija waqfet għal kollox bl-introduzzjoni tal-karozzi tal-linja. Biex jifakkar dan iċ-ċentinarju (1883 -

1931) inharġu tliet bolol, tat-3ċ, tat-13ċ u tas-27ċ, fuq disinn ta' Richard J. Caruana, fil-21 ta' Jannar 1983.

## JUM IL-COMMONWEALTH



Malta flimkien ma' 45 pajjiż differenti fakkret Jum il-Commonwealth fl-14 ta' Marzu 1983 bil-hruġ ta' erba' bolol li jirriflettu s-sbuhija, l-istorja u l-industrija ta' pajjiżna. B'disinn ta' Charles Cassar, il-bolla tat-8ċ turi l-mappa ta' Malta bil-hamien tal-paċi iwasslu

l-messaġġ lejn xtut ohra madwarna. Il-bolla tat-12ċ tissimbolizza l-istorja tagħna, dik tal-15ċ t-turiżmu u tat-23ċ l-industrija fil-pajjiż.

**Jekk trid tirċievi 50 bolla differenti ta' Malta jew 100 bolla differenti ta' barra minn Malta, ibgħat 8 bolol godda tad-€0.19 fl-indirizz ta' hawn taht.**

## KOMPETIZZJONI BOLOL TA' MALTA

**Semmi l-erba' ismijiet tal-bastimenti Maltin.**

Il-premjijiet se jingħataw ġentilment mill-MaltaPost p.l.c. It-tweġibiet għandhom jintbagħtu lili f'dan l-indirizz: **Kompetizzjoni Bolol ta' Malta, 11, Triq il-Gladjoli, San Gwann SGN 1370.**

**Ir-rebbieha tal-kompetizzjonijiet:**

18 - Diċembru 2009

1. Joe Borg, 20, Triq Castaldi, Haż-Żabbar ZBR1457
2. J. Galea, 22, Triq Tumas Galea, Ta' Paris, B'Kara
3. Anna Farrugia, "Gizimina", Triq il-Kunċizzjoni, San Gwann SGN1423

19 - Jannar 9010

1. Maximilian Messina, Fera App/5, Triq Radded ir-Roti, Xemxija SPB4111
2. Lawrence Mallia, "Aurora", Triq l-Annunzjata, Gudja GDJ2008
3. Joe Borg, 20, Triq Castaldi, Haż-Żabbar ZBR1457



# L-EZORĊIZMU

Il-bniedem tal-lum huwa razzjonali hafna. Però huwa importanti hafna li ma nhallux lilna nfusna niġu kkundizzjonati minn ċerti skejjel ta' 'para-psikologija' jew ta' 'psikjatrija atea li tiċhad l-eżistenza ta' dak kollu li hu spiritwali, sew jekk hu Alla u sew jekk hu x-xitan!

**"Mhux biżżejjed li tabib jew psikologu jkun mgħammed jew jgħid li hu Kattoliku, biex ikun sensibbli għar-realtà spiritwali. Spiss anki Kristjani ferventi u saħansitra saċerdoti, ikunu iżjed razzjonalisti mill-istess persuni razzjonalisti"** (*Renè Laurentin, Il-demonio. Mito o realtà? p.214*). **"Kulhadd jaf li l-psikjatrija moderna mhix xjenza li timxi fuq impostazzjoni teorika unika. Hemm diversi aproċi li bihom jiġu skrutati l-wegħhat psikiki u psikologiċi tal-bniedem"** (*Dr. G. Tufo, Lo psichiatra di fronte agli incerti confini tra lo psichico e lo spirituale, dal periodico dell'Associazione Terapisti Cattolici competenze e passione, aprile 2005*). U hafna minn dawn l-impostazzjonijiet jeskludu l-isfera spiritwali, billi jhawnwdu r-ruħ mal-'psike' tal-bniedem u b'hekk jirriduċu kollox, anki dak li mhumix kapaċi jispjegaw, għall-moħħ uman jew għall-inkonxju. B'hekk jiġi traskurat kull riferiment għall-isfera spiritwali tal-bniedem.

Bla dubju, ċerti affermazzjonijiet li jsiru, jinbtu minn kunċett żbaljat dwar il-figura tax-xitan. Fil-fatt, l-Evanġelju u l-Atti

tal-Appostli qatt ma jirrakuntaw xi reazzjoni ta' biża' li x-xitan jipprovoka fil-persuni. Għall-kuntrarju, dawn aktar jirrakuntaw dwar il-biża' li x-xitan stess għandu minn Ġesù, l-Appostli u dawk li huma nsara veri. M'hemm xejn iktar kuntrarju għall-ispirtu Kristjan, mill-biża' mix-xitan! Ix-xitan jahdem fil-moħbi: imma meta jkun kostrett li jikxef il-preżenza tiegħu u l-identità tiegħu, bħal fil-każ tal-possessjoni, huwa juri l-biża' tiegħu quddiem il-maestà ta' Alla. Ix-xitan jaf b'ċertezza li, fl-aħhar mill-aħhar, se jiġi mirbuh mill-qawwa ta' Alla u għalkemm għall-ewwel jimmanifesta ruħu bhala xi hadd qawwi, fil-verità dan il-ħsieb iwerwru. Għalhekk huwa jagħmel minn kollox biex jikkonvinċi l-imhuh ta' xi whud li l-eżorċizmu huwa xi haġa tal-biża', u għax hu xi haġa tal-biża' trid tirrikorri għalih l-inqas possibbli jew ahjar trid tiċhdu għal kollox. Ix-xitan jagħmel minn kollox biex jiżra' din il-konvinzjoni żbaljata fl-imhuh ta' hafna u b'hekk ibieghed lil hafna mill-eżorċista meta jkollhom bżonnu.

Dun Gabrijel Amorth, hafna drabi tkellem ċar dwar il-ħsara li rnexxielu jagħmel ix-xitan b'din il-gidba. Hafna nies li ġew imċaħħdin mis-sostenn spiritwali minn naħa tas-saċerdoti, iħossuhom mhux mifhuma u abbandunati u għalhekk jispiċċaw jiffrekwentaw shaħar, 'fortune tellers', setet u reliġjonijiet oħrajn. L-eżorċizmu jibda b'hafna semplicità. Huwa biss min għandu injuranza dwar dan il-ministeru, li jimmaġina li huwa xi haġa tal-biża',



trawmatiku għal min jirċevih u min jassisti lil persuni waqt it-talb! Anki l-istess vittma tal-possessjoni, wara li jsir it-talb magħha, toħroġ aktar trankwilla, thossha kalma, b'qalbha iżjed mistrieħa, kapaċi li taffronta ahjar ix-xogħol tagħha ta' kuljum. Thossha aktar hielsa, inqas oppressa u fuq kollox thoss li qegħda tikber spiritwalment u moralment. Ix-xitan stess, preżenti fil-persuna, aktar ma jhoss li qed joqrob il-jum li fih jiġi mirbuh, jokrob biex jithalla fil-paċi, jishet il-ġurnata li fiha daħal f'dik il-persuna u ċ ċirkustanzi jew il-persuni li wittewlu l-triq biex jahkem lill-persuna. Iżda fl-aħhar, l-eżorċista, flimkien mal-familjari u hbieb tal-vittma, ikollhom il-ferħ li jassistu għall-mument li fih ix-xitan, kompletament mirbuh mill-qawwa t'Alla, ikun kostrett li jhalli lill-persuna. •

# ROKNA GHAT-TFAL

## Aħseb u wiegeb


1. Mar in-naħa tagħhom: Jgħum, miexi fuq il-baħar, jogħdos. (Mk 6,48)
2. Jmexxi l-passi tagħna fit-triq: Bil-lejl, lejn id-dar, tas-sliom. (Lq 1,79)
3. In-nies fittxew lil Ġesù għax: Kielu u xebgħu, raw sinjali, habbewh. (Ġw 6,26)
4. Ir-raġel imfejjaq kellu: Hamsin sena, tletin sena, aktar minn erbghin. (Atti 4,22)
5. Mas-sitt sigill ix-xemx saret: Tahraq, sewda fahma, hamra nar. (Apk 6,12)
6. Itolbu lil Sid il-hsad jibgħat: Haddiema, karettun, mingel. (Mt 9,36)
7. Tela' fid-dghajsa u r0riħ: Tqawwa, dar, waqaf. (Mk 6,51)
8. Dan hareġ digriet: Pilatu, Ċesari, Awgustu, Erod. (Lq 2,1)
9. Min ser jagħtihom l-ikel tal-ħajja: Bin il-bniedem, Pawlu, Pietru. (Ġw 6,27)
10. Il-post fejn kienu: Iddawwal, theżzeż, iġġarraf. (Atti 4,31)

**Ir-rebbieħ jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xaħar.**

Indirizzaw it-twegiba tagħkom hekk:  
**ROKNA GHAT-TFAL, Dawl Franġiskan,  
Kunvent tal-Kapuċċini Floriana FRN 1211.**

**Ir-rebbieħ ta' Jannar 2010 huwa  
Juan Mifsud - Fgura**

# TISLIBA - 96



1. u 14. Iż-żejt kien f'dan. (1 Slat 1,39) (5)
2. Isem il-kewkba. (Apk 8,11) (6)
3. Imbidel tal-għażel fin. (Eż 27,18) (5)
4. ...ruħna magħkom. (1 Tess 2,7) (5)
5. Hekk għamel sal-mewt. (Fil 2,8) (4)
6. Kif sejħu lil dawn il-jiem. (Est 9,28) (5)
7. Ittir mar-riħ. (Gherf 5,9) (5)
8. ...lil Sidna Ġesù Kristu. (Rum 13,14) (5)
9. Slaten Midjanin: ..., Rekem. (Num 31,8) (3)
10. Qwielhom bħal dawn sodi. (Koh 12,11) (7)
11. u 12. Dan huwa hażen. (Ġak 4,16) (6)
13. "... u nibnuhom" (Neh 2,18) (6)
14. Ara 1. (5)
15. Missier, ... li dawk li tajtuni. (Ġw 17,24) (5)
16. Imtedd u *strah* fil-fond. (Ġona 1,5) (5)
17. Hi mgħargħra f'dN. (Lam 1,4) (5)
18. Jeqred lil din il-belt. (Sof 2,13) (7)
19. Minn fejn ġie Bildad. (Ġob 2,11) (4)
20. Dak... qabad friexnu. (Mk 2,12) (3)
21. U nbiddel dan. (Ġal 4,20) (5)
22. Din baqgħet weħidha. (Bar 4,12) (5)

### RIŻULTAT TAT-TISLIBA TA' FRAR 2010:

- 1. Nisġa; 2. Merħla; 3. Dnibt; 4. Bikri; 5. Iswa; 6. Haxix;  
7. Idejn; 8. Ilna; 9. Ġuħ; 10. Barrani; 11. u 12. Jaħdem;  
13. Estwal; 14. Henu; 15. Khuri; 16. Hlasi; 17. Awtur;  
18. Ekrebel; 19. Ruħu; 20. Taw; 21. Naħor; 22. Sewwu.**

*Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xaħar. Ibagħtu s-soluzzjoni tagħkom f'dan l-indirizz: **Tisliba Dawl Franġiskan, Kunvent tal-Kapuċċini, Floriana - FRN 1211***

**Ir-rebbieħa ta' Jannar 2010 hija  
Irene Schembri Muscat - San Ġwann**



## Q.T. BENEDITTU XVI DWAR QADDISIN, MARTRI U PERSUNI TWAJBA LI TAW XHIEDA FI HDAN IL-KNISJA KATTOLIKA SA MILL-BIDU TAGHHA

### San Pawl: Is-Salib jittrasforma r-realtà tal-Qima

Fuq dan it-titlu l-Q.T. Benedittu XVI bena l-katekezi tiegħu dwar il-qima li l-Insara għandhom jagħtu lil Alla skont it-tagħlim ta' San Pawl. Skont il-Papa, fl-imghoddi n-nies kienu jtkellmu dwar it-**"tendenza kontra l-qima"** f'dan l-Appostlu, ta' **"l-idea tiegħu ta' qima spiritwalizzata."** Illum nistgħu nifhmu aħjar kif Pawlu ra fis-Salib nixxighat storiċi li radikalment biddlu u ġeddu r-realtà tal-qima.

Hawnhekk il-Papa jikkummenta u jagħti l-fehma tiegħu fuq tliet siltiet mill-Ittra lir-Rumani li fihom San Pawl jirreferi għall-**"mod ġdid ta' qima"**. Hu jurina kif f'kapitlu tlieta Pawlu jiddikjara li Alla ressaq lil Kristu **"bhala s-sagrificċju ta' espjazzjoni, tpattija, b'demmu, bis-sehh tal-fidi."** Dan juri, jgħidilna l-Papa, li l-"qima antika bis-sagrificċju tal-annimali fit-tempju ta' Ġerusalem intemmet... ġiet mibdulha b'qima vera: l-imhabba ta' Alla nkarnata fi Kristu u laħqet il-milja tagħha fil-mewta tiegħu fuq is-salib." Dan mhux spiritwalizzazzjoni tal-vera qlma, imma vera qlma li hadet post qlma simbolika li serviet għal xi żmien.

Il-Papa jgħaddi għall-kapitlu tnaix fejn l-Appostlu Pawlu jitlob lill-Insara... **"biex għall-hniena ta' Alla, tagħtu 'l ġisimkom bhala sagrificċju haj, imqaddes, li joghġob lil Alla, qima kif jixraq li tagħtu."** Fl-istess nifs il-Papa jwissina dwar il-periklu ta' xi nuqqas ta' ftehim. Dan għaliex dan il-mod ta' qima tista'

faċilment tiġi interpretata f'sens moralistiku: billi noffru hajjitna ahna stess nistgħu noholqu qima ġdida. B'dan il-mod, qima bl-annimali hi mibdula b'moralizmu li fih il-bniedem jagħmel kolloxx hu bil-qawwa morali tiegħu... u din żgur li ma kenitx l-intenzjoni ta' San Pawl!

B'għaqda ma' Kristu biss **"ahna nistgħu nsiru sagrificċju haj Fih u Bih, u noffru l-vera qima'.** Ġesù Kristu, li ta lilu nnifsu lill-Missier u lilna, ma jibdilx lilna bih innifsu, imma jgħorr l-eżistenza tagħna, id-dnubiet tagħna u x-xewqat tagħna fih innifsu. Hu jirrapprezentana u jassumi lilna fih. F'għaqda ma' Kristu, miksuba fil-fidi u fis-sagramenti, ahna nsiru sagrificċju haj, minkejja n-nuqqasijiet tagħna, u b'hekk niksbu **"qima vera"**.

Il-Papa jgħidilna li l-Knisja: **"titlob li komunitajiet migbura f'celebrazzjoni huma verament magħquda ma' Kristu... li nsiru offerta li toghġob lil Alla u tkuni glorja ta' Alla"**.

Meta ngħaddu għall-kapitlu hamsa tal-Ittra lir-Rumani nsibu li San Pawl ifisser ix-xogħol missjunarju tiegħu qalb in-nies tad-dinja biex jibdni Knisja universali bhala xogħol ta' saċerdot u li l-għan tax-xogħol missjunarju hu, nistgħu ngħidu, liturgija kosmika: li bil-poplu kollu magħqud fi Kristu – id-dinja – tista' ssir il-glorja ta' Alla.

Benedittu XVI jagħlaq din il-Katekezi billi jfakkarna li l-fatt li Kristu jagħti lilu nnifsu jurina li hu jrid jiġbed lil kulhadd f'komunjoni mal-Ġisem tiegħu biex jgħaqqad lid-dinja. F'komunjoni ma' Kristu biss... il-bniedem mudell, wieħed f'Alla – tista' d-dinja ssir kif nixxiha koll: mera tal-imhabba divina. Dan id-dinamizmu hu dejjem preżenti fl-Ewkaristija, dan id-dinamizmu jrid inebbahna u jiffurmalna hajjitna. •



## Ghin lill-Knisja u lill-Ordni Frangiskan Kapuċċin fil-Kenja billi taghmel... **BOROŻ TA' STUDJU**

**BORŻA TA' STUDJU** hija offerta ġeneruża ta' €580 li tmur għall-ispejjeż tas-seminaristi Kenjani taghna kollha li qegħdin ihejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-hajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:  
**P. Crispin Tabone OFM Cap,**  
Segretarju tal-Missjoni, Uffiċċju  
Missjoni Kapuċċini, Floriana

Tel: 2123 3874, 2123 4949,  
2122 5525.